

الْحَمْدُ لِلّٰهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط

أَمَّا بَعْدُ فَأَعُوذُ بِاللّٰهِ مِنَ الشَّيْطَانِ الرَّجِيمِ ط بِسْمِ اللّٰهِ الرَّحْمَنِ الرَّحِيمِ ط

احساسِ ذمہ داری

پیشِ لفظ

میٹھے میٹھے اسلامی بھائیو! ذمہ داری کسی بھی نوعیت کی ہو، اسے نبھانے کے لئے احساسِ ذمہ داری کا ہونا بے حد ضروری ہے۔ الحمد للہ عزوجل! زیر نظر کتاب ”احساسِ ذمہ داری“ تبلیغِ قرآن و سنت کی عالمگیر غیر سیاسی تحریک ”دعوتِ اسلامی“ کی مرکزی مجلسِ شوریٰ کی پیش کش ہے۔ اس کتاب میں ان امور کا بیان ہے جن پر عمل کر کے دعوتِ اسلامی کے مدنی ماحول سے مسلکِ اسلامی بھائی بالخصوص نگران اور ذمہ دارانِ اسلامی بھائی اپنے دل میں احساسِ ذمہ داری بیدار کر سکتے ہیں۔ نیز اس کتاب میں ذمہ داران کے لئے ”چل مدینہ“ کے حروف کی نسبت سے سات مدنی پھول بھی پیش کئے گئے ہیں۔

اس کتاب کو نہ صرف خود پڑھئے بلکہ دوسرے اسلامی بھائیوں بالخصوص ذمہ داران کو اس کے مطالعہ کی ترغیب دے کر اپنے لئے ثوابِ جاریہ کا عظیم خزانہ اکٹھا کیجئے۔ اللہ تعالیٰ سے دعا ہے کہ ہمیں امیرِ اہلسنت بانی دعوتِ اسلامی مدظلہ العالی کی غلامی میں رہتے ہوئے ”اپنی اور ساری دنیا کے لوگوں کی اصلاح کی کوشش“ کرنے کے لئے مدنی انعامات پر عمل اور مدنی قافلوں کا مسافر بننے رہنے کی توفیق عطا فرمائے اور دعوتِ اسلامی کی تمام مجالس بشمول مرکزی مجلسِ شوریٰ کو دینِ پچیسویں رات چھبیسویں ترقی عطا فرمائے۔

آمین بجاہِ النبی الامین صلی اللہ تعالیٰ علیہ وسلم

مرکزی مجلسِ شوریٰ

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰی سَيِّدِ الْمُرْسَلِيْنَ ط

اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

میٹھے میٹھے اسلام بھائیو! شیخ طریقت، امیر اہلسنت حضرت علامہ مولانا ابوبلال محمد الیاس عطاری قادری دامت برکاتہم العالیہ اپنے رسالے ”ضیائے دُرود و سلام“ میں فرمانِ مصطفیٰ صلی اللہ تعالیٰ علیہ وسلم نقل فرماتے ہیں، ”مجھ پر دُرودِ پاک کی کثرت کرو بے شک یہ تمہارے لئے طہارت ہے۔“ (مسند ابی یعلیٰ، ج ۵، ص ۴۵۸، رقم الحدیث ۶۳۸۳، دارالکتب العلمیۃ بیروت)

صَلُّوْا عَلَی الْحَبِیْب! صَلَّی اللّٰہُ تَعَالٰی عَلٰی مُحَمَّد

سَيِّدِنَا فَارُوقِ اعْظَم رَضِیَ اللّٰہُ تَعَالٰی عَنْہُ کَا اَحْسَاسِ ذَمِّہ دَارِی

ایک مرتبہ امیر المؤمنین حضرت سیدنا عمر فاروق رضی اللہ تعالیٰ عنہ رات کے وقت مدینہ منورہ کے مقدس گلی کوچوں میں مدنی دورہ فرما رہے تھے۔ اس دوران آپ نے دیکھا کہ ایک عورت اپنے گھر میں چولہے پر دیگچی چڑھائے بیٹھی ہے اور اس کے بچے ارد گرد بیٹھے رو رہے ہیں۔ حضرت سیدنا فاروق اعظم رضی اللہ تعالیٰ عنہ نے اس عورت سے دریافت فرمایا، ”یہ بچے کیوں رو رہے ہیں؟“ اس عورت نے عرض کی، ”یہ بھوک کی وجہ سے رو رہے ہیں۔“ آپ نے پوچھا، ”اس دیگچی میں کیا ہے؟“ وہ بولی، ”میں نے ان بچوں کو بہلانے کے لئے اس میں پانی بھر کر چڑھا دیا ہے تاکہ بچے یہ سمجھیں کہ اس میں کچھ پک رہا ہے اور انتظار کرتے کرتے سو جائیں۔“ یہ سن کر حضرت سیدنا فاروق اعظم رضی اللہ تعالیٰ عنہ بے قرار ہو گئے اور فوراً واپس لوٹے۔ آپ نے ایک بڑی سی بوری میں آٹا، گھی، چربی، چھوہارے، کپڑے اور روپے منہ تک بھر لئے اور اپنے غلام اسلم سے ارشاد فرمایا، ”اسلم! یہ بوری ہماری پیٹھ پر لاد، دو۔“ انہوں نے عرض کی، ”اے امیر المؤمنین! اسے میں اپنی پیٹھ پر اٹھا لیتا ہوں۔“ تو آپ نے ارشاد فرمایا، ”نہیں! اسے میں ہی اٹھاؤں گا کیونکہ اس کا سوال آخرت میں مجھ ہی سے ہونا ہے۔“ پھر وہ بوری اپنی پشت مبارک پر اٹھا کر اس عورت کے گھر لے گئے اور اس دیگچی میں آٹا، چربی اور چھوہارے ڈال کر اسے چولہے پر چڑھایا اور کھانا تیار کرنے لگے۔ جب کھانا تیار ہو گیا تو اس عورت کے بچوں کو اپنے ہاتھوں سے پیٹ بھر کر کھانا کھلایا۔

اس کے بعد باہر صحن میں تشریف لے آئے اور بچوں کے سامنے اس انداز میں بیٹھ گئے جیسے کوئی جانور بیٹھتا ہے۔ آپ کے غلام اسلم کا بیان ہے کہ میں آپ کے رعب کی وجہ سے کچھ نہ کہہ سکا۔ آپ کافی دیر یونہی بیٹھے رہے یہاں تک کہ بچے آپ کے ساتھ ہنسنے کھیلنے لگے۔ جب آپ رضی اللہ عنہ وہاں سے واپس تشریف لا رہے تھے تو اپنے غلام سے دریافت فرمانے لگے، ”تم جانتے ہو کہ

میں ان بچوں کے ساتھ اس طرح کیوں بیٹھا تھا؟“ غلام نے عرض کی، ”نہیں!“ تو ارشاد فرمایا، ”جب میں نے انہیں روتا ہوا دیکھا تو مجھے یہ گوارا نہ ہوا کہ انہیں یونہی چھوڑ کر آ جاؤں، لہذا جب بچوں کے چہروں پر مسکراہٹ طاری ہوئی تو میرا دل شاد ہو گیا۔“
(کنز العمال، کتاب الفضائل، باب فضل الصحابة، ج ۱۲، ص ۲۵۶، رقم: ۳۵۹۷۳)

میٹھے میٹھے اسلامی بھائیو! آپ نے ملاحظہ فرمایا کہ امیر المؤمنین حضرت سیدنا فاروق اعظم رضی اللہ تعالیٰ عنہ کو اپنی ذمہ داری کا کس قدر احساس تھا کہ امیر المؤمنین ہونے کے باوجود اناج کی بوری اپنی پیٹھ پر اٹھا کر اس عورت کے گھر تک لے گئے۔ یہ وہی سیدنا فاروق اعظم رضی اللہ تعالیٰ عنہ ہیں جن کا فرمان ہے کہ ”اگر نہ فرات کے کنارے بکری کا بچہ بھی پیسا مر گیا تو میں ڈرتا ہوں کہ اللہ تعالیٰ مجھ سے اس کے بارے میں حساب نہ لے لے۔“ (حلیۃ الاولیاء، ج ۱، ص ۸۹)

پیارے اسلامی بھائیو! اللہ تعالیٰ نے فلاح کو پہنچنے والے (یعنی کامیابی کو پالنے والے) مؤمنین کا تذکرہ کرتے ہوئے قرآن پاک میں ارشاد فرمایا، **وَالَّذِينَ هُمْ لِأَمْتِهِمْ وَعَهْدِهِمْ رَاعُونَ** ترجمہ کنز الایمان: اور وہ (لوگ) جو اپنی امانتوں اور اپنے عہد کی رعایت کرتے ہیں۔“ (پ ۱۸، المؤمنون: ۸)

اس آیت کی تفسیر بیان کرتے ہوئے مولانا نعیم الدین مراد آبادی رحمۃ اللہ تعالیٰ علیہ ”خزائن العرفان“ میں فرماتے ہیں کہ ”خواہ وہ امانتیں اللہ کی ہوں..... یا..... خلق (یعنی مخلوق) کی،..... اور اسی طرح عہد (یعنی وعدے) خدا کے ساتھ ہوں..... یا..... مخلوق کے ساتھ،..... (ان) سب کی وفا لازم ہے۔“

جبکہ علامہ قرطبی علیہ الرحمۃ اس آیت کی تفسیر میں فرماتے ہیں ”یعنی ہر قسم کی ذمہ داری جو انسان اپنے ذمہ لیتا ہے، خواہ اس کا تعلق دین سے ہو یا دنیا سے، گفتار سے ہو یا کردار سے، اس کا پورا کرنا مسلمان کی امتیازی شان ہے۔“

(تفسیر قرطبی، ج ۱۲، ص ۹۹، مطبوعہ مکتبۃ حقانیہ پشاور)

میٹھے میٹھے اسلامی بھائیو! اس آیت مبارکہ سے معلوم ہوا کہ اخروی کامیابی کے حصول کے لئے ہمیں چاہئے کہ اپنے اوپر عائد ہونے والی مختلف قسم کی ذمہ داریوں کو اچھی طرح نبھائیں اور اپنے وعدوں کو پورا کریں چاہے ان کا تعلق امور دنیا سے ہو یا آخرت سے اور یہ بھی یاد رہے کہ ہم میں سے ہر ایک ذمہ دار ہے کیونکہ کسی نہ کسی حوالے سے ہم پر کچھ نہ کچھ ذمہ داریاں عائد ہوتی ہیں، کہیں باپ کی حیثیت سے، کہیں شوہر کی، کہیں استاد کی اور کہیں مجلس کا نگران ہونے کی حیثیت سے، علیٰ هذا القیاس (یعنی اسی پر قیاس کر لیں)۔ اس حدیث میں بھی اسی حقیقت کی طرف اشارہ کیا گیا ہے جسے ہمارے شیخ طریقت امیر اہلسنت حضرت علامہ ابوبلال محمد الیاس عطار قادری رحمۃ اللہ تعالیٰ علیہ نے اپنے رسالے ”مردمے کمرے صدمے“ میں نقل کیا ہے کہ، کلکم راع و کلکم مسئول عن رعیہ۔ تم سب نگران ہو اور تم میں سے ہر ایک سے

اس کے ماتحت کے بارے میں پوچھا جائے گا۔“ (مجمع الزوائد ج ۵ ص ۳۷۴)

پیارے اسلامی بھائیو! ہمارے اسلاف رضی اللہ تعالیٰ عنہم اپنی ذمہ داریوں کے حوالے سے کس قدر حساس تھے اور احساسِ ذمہ داری ان میں کس طرح کوٹ کوٹ کر بھرا ہوا تھا؟ اس کا اندازہ ذیل میں دئے گئے واقعات سے لگائیے۔ چنانچہ.....

زخمی اونٹ

ایک دن حضرت سیدنا امیر المؤمنین عمر فاروق رضی اللہ تعالیٰ عنہ اپنے اونٹ کے زخم کو دھونے میں مصروف تھے اور ساتھ ہی ساتھ یہ فرما رہے تھے کہ ”میں ڈرتا ہوں کہ کہیں قیامت میں مجھ سے اس زخم کے بارے میں پُرسش (پوچھ گچھ) نہ ہو جائے۔“

(تاریخ الخلفاء، فصل فی ہذمن زہ و قیامہ، ص ۱۱۰۰)

گھر کے کام کر دیا کرتے

ابنِ عساکر، نے حضرت ابو صالح غفاری رحمۃ اللہ تعالیٰ علیہ سے روایت کی ہے کہ حضرت سیدنا فاروقِ اعظم رضی اللہ تعالیٰ عنہ مدینۃ المنورہ کے اطراف میں رہنے والی ایک نابینا عورت کے گھر کے کام کر دیا کرتے اور رات کو (گھڑوں میں) پانی بھر دیا کرتے اور اس کی پوری خبر گیری رکھتے تھے۔ (تاریخ الخلفاء، ص ۶۱)

خوفِ آخرت

حضرت سیدنا انس رضی اللہ تعالیٰ عنہ فرماتے ہیں کہ میں ایک باغ میں گیا تو میں نے وہاں امیر المؤمنین فاروقِ اعظم رضی اللہ تعالیٰ عنہ کو فرماتے سنا، ”عمر، خطاب کا بیٹا اور امیر المؤمنین کا منصب، واہ کیا خوب! اے عمر اللہ تعالیٰ سے ڈرتے رہو ورنہ تم کو سخت عذاب دے گا۔“ (تاریخ الخلفاء، صفحہ ۱۰۲)

میٹھے میٹھے اسلامی بھائیو! یہ وہی سیدنا فاروقِ اعظم رضی اللہ تعالیٰ عنہ ہیں، جن کے فضائل خود سرکارِ مدینہ، راحتِ قلب و سینہ صلی اللہ تعالیٰ علیہ وسلم نے ارشاد فرمائے۔ چنانچہ رسولِ اکرم صلی اللہ تعالیٰ علیہ وسلم کا فرمانِ عالیشان ہے کہ ”اللہ عز و جل نے عمر رضی اللہ تعالیٰ عنہ کی زبان اور دل پر حق جاری فرما دیا ہے۔“ (ترمذی کتاب المناقب، ج ۵، ص ۳۸۳)

یعنی ان کے دل میں جو خیالات آتے ہیں وہ حق ہوتے ہیں اور ان کی زبان سے جو کلمات ادا ہوتے ہیں حق ہوتے ہیں ان کے خیالات و کلام، شیطانی یا نفسانی نہیں بلکہ رحمانی ہوتے ہیں۔

ایک دن خلیفہ المسلمین فاروقِ ثانی حضرت سیدنا عمر بن عبدالعزیز رضی اللہ تعالیٰ عنہ کی زوجہ محترمہ نے آپ سے عرض کی، ”مجھے کچھ نصیحت فرمائیے۔“ تو آپ نے فرمایا، ”سنو! جب میں نے دیکھا کہ اس اُمت کے ہر سُرخ و سفید کی ذمہ داری میرے کندھوں پر ڈال دی گئی ہے تو مجھے فوراً دُور دراز کے شہروں اور زمین کے اطراف و اکناف میں رہنے والے بھوک کے مارے ہوئے فقیروں، بے سہارا مسافروں، ستم رسیدہ لوگوں اور اس قسم کے دوسرے افراد کا خیال آیا اور میرے دل میں یہ احساس پیدا ہوا کہ قیامت کے دن اللہ عزوجل مجھ سے میری رعایا کے بارے میں باز پُرس فرمائے گا اور اللہ تعالیٰ کے پیارے حبیب، حبیبِ لیبیب صلی اللہ تعالیٰ علیہ وسلم ان تمام لوگوں کے حق میں میرے خلاف بیان دیں گے۔ یہ سوچ کر میرے دل پر ایک خوف طاری ہو گیا کہ اللہ تعالیٰ کے بارے میں میرا کوئی عذر قبول نہیں فرمائے گا اور میں اپنے آقا و مولیٰ صلی اللہ تعالیٰ علیہ وسلم کے حضور کسی قسم کی صفائی پیش نہیں کر سکوں گا۔ یہ سوچ کر مجھے خود پر خُرس آتا ہے اور میری آنکھوں سے آنسوؤں کا سُمند رُامنڈ آتا ہے۔ اس حقیقت کو میں جتنا یاد کرتا ہوں، میرا احساس اتنا ہی بڑھتا چلا جاتا ہے۔“

پھر آپ نے اپنے بچوں کی امی سے مخاطب ہو کر فرمایا، ”اب آپ کی مرضی ہے اس سے نصیحت حاصل کریں یا نہ کریں۔“

(تاریخ الخلفاء، ص ۱۸۹)

میٹھے میٹھے اسلامی بھائیو! حضرت سیدنا عمر بن عبدالعزیز رضی اللہ تعالیٰ عنہ وہ ہستی ہیں جنہیں فاروقِ ثانی کا لقب دیا جاتا ہے اور آپ کے دورِ خلافت کو بھی خلافتِ راشدہ میں شامل سمجھا جاتا ہے۔ پہلے پہل آپ نہایت عیش و عشرت کی زندگی بسر کیا کرتے تھے لیکن جب آپ منصبِ نگرانی پر متمکن ہوئے تو تنہا ہی سے رعایا کی خدمت میں مصروف عمل ہو گئے۔ آپ نے اپنی ذات اور ذہن کو مسلمانوں کی خیر خواہی کے لئے وقف کر رکھا تھا۔ دن بھر مَدَنی کام میں مصروف رہتے حتیٰ کہ رات ہو جاتی مگر دن کا کام ختم نہ ہوتا، لہذا رات گئے تک کام کرتے رہتے۔ جب آپ فارغ ہو جاتے تو اپنی ذاتی رقم سے خریدا ہوا چراغ منگواتے اور اس کی روشنی میں دو رکعت نماز ادا فرماتے۔ اس کے بعد گھنٹے کھڑے کر کے زمین پر بیٹھ جاتے اور اپنا سَر دونوں ہتھیلیوں میں رکھ کر شدید گریہ و زاری فرماتے حتیٰ کہ ساری رات اسی کیفیت میں گزر جاتی جبکہ دن میں آپ روزے سے ہوتے تھے۔

منصبِ ملنے پر حیرانی

خلیفہ سلیمان نے انتقال سے قبل ایک وصیت نامہ لکھا اور اس میں اپنے جانشین کا نام لکھ کر اسے مہر لگا کر بند کر دیا۔ اس کے انتقال کے بعد جب اس سر بہرِ وصیت نامے کو کھولا گیا تو اس میں (غیر متوقع طور پر) حضرت عمر بن عبدالعزیز رضی اللہ تعالیٰ عنہ کا نام نکلا۔ یہ دیکھ کر آپ حیران و ششدر رہ گئے اور فرمایا، ”میں نے اللہ تعالیٰ سے کبھی اس منصب کے لئے دُعا نہیں کی تھی۔“

(تاریخ الخلفاء، ص ۱۸۵)

نگرانی ملنے پر خوف زدہ

حضرت سیدنا حماد رضی اللہ تعالیٰ عنہ بیان کرتے ہیں کہ جب حضرت عمر بن عبدالعزیز رضی اللہ تعالیٰ عنہ خلیفہ مقرر ہوئے تو رونے لگے۔ جب میں نے رونے کی وجہ دریافت کی تو فرمایا، ”اے حماد! مجھے اس ذمہ داری سے بڑا خوف آتا ہے۔“ میں نے ان سے پوچھا، ”آپ کے دل میں مال و دولت کی کتنی محبت ہے؟“ ارشاد فرمایا، ”بالکل نہیں۔“ تو میں نے عرض کی، ”آپ خوف زدہ نہ ہوں، اللہ تعالیٰ آپ کی مدد فرمائے گا۔“ (تاریخ الخلفاء، ص ۱۸۵)

میٹھے میٹھے اسلامی بھائیو! آپ نے حضرت سیدنا عمر بن عبدالعزیز رضی اللہ تعالیٰ عنہ کا طرزِ عمل ملاحظہ فرمایا کہ خلافت کا اعلیٰ ترین منصب ملنے پر خوش ہونے کی بجائے احساسِ ذمہ داری کی وجہ سے کس قدر پریشان ہو گئے اور ایک ہم ہیں کہ اگر ہمارا نام نگرانی یا کسی ذمہ داری یا بیان کرنے یا دُعاء کروانے کے لئے نہ آئے تو ہمارا موڈ آف ہو جاتا ہے۔ صرف اسی پر بس نہیں بلکہ (معاذ اللہ عنہ وجل) حسد و بغض، چغلی و غیبت اور عیب جوئی کا ایک سنگین سلسلہ شروع ہو جاتا ہے۔ کاش! ہمیں بھی ان اکابرین کے صدقے میں ایسا خوفِ خدا عز وجل نصیب ہو جاتا کہ نہ تو کسی نگرانی کی خواہش ہوتی اور نہ ہی حُبِ جاہ (عزت پسندی) کا مرض ہوتا۔

میٹھے میٹھے اسلامی بھائیو! ہمارے بزرگوں کو اگر کوئی منصب مل جاتا تو وہ ان کے زہد و تقویٰ میں اضافے کا سبب بن جاتا تھا۔ چنانچہ.....

خوشبو جاتی رہی

ایک مرتبہ حضرت سیدنا عمر فاروق رضی اللہ تعالیٰ عنہ نے مالِ غنیمت کی مُشک اپنے گھر میں رکھی ہوئی تھی تاکہ آپ کی اہلیہ محترمہ رضی اللہ تعالیٰ عنہا اس خوشبو کو مسلمانوں کے پاس فروخت کر دیں۔ ایک روز آپ گھر تشریف لائے تو بیوی کے دوپٹے سے مُشک کی خوشبو آئی۔ آپ نے ان سے پوچھا کہ، ”یہ خوشبو کیسی؟“ انہوں نے جواب دیا کہ، ”میں خوشبو تول رہی تھی، اس سے کچھ خوشبو میرے ہاتھ کو لگ گئی، جسے میں نے اپنے دوپٹے پر مل لیا۔ حضرت عمر فاروق رضی اللہ تعالیٰ عنہ نے ان کے سر سے دوپٹہ اُتارا اور اس کو دھویا اس کے بعد سونگھا، پھر مٹی ملی اور دوبارہ دھویا حتیٰ کہ اس وقت تک دھوتے رہے، جب تک خوشبو ختم نہ ہو گئی۔

شہد کے لئے اجازت لی

ایک مرتبہ سیدنا عمر فاروق رضی اللہ تعالیٰ عنہ کو کوئی تکلیف لاحق تھی۔ بعض لوگوں نے کہا کہ اس مرض کو دُور کرنے کے لئے شہد بہت مفید ہے۔ اس وقت بیت المال میں ایک شہد کا ایک گُپا موجود تھا۔ آپ نے لوگوں سے پوچھا کہ ”کیا تم مجھے اجازت دیتے ہو کہ میں اس میں سے کچھ شہد لے لوں؟ اگر تم اجازت دیتے ہو تو ٹھیک ہے ورنہ تمہاری اجازت کے بغیر وہ مجھ پر حرام ہے۔“ چنانچہ لوگوں نے آپ کی ضرورت کا احساس کرتے ہوئے اجازت دے دی۔ (طبقات الکبریٰ، باب ذکر استخلاف عمر رضی اللہ تعالیٰ عنہ، ج ۳، ص ۲۰۹)

آمدنی کم ہو گئی

حضرت سیدنا عمر بن عبدالعزیز رضی اللہ تعالیٰ عنہ کے صاحبزادے حضرت عبدالعزیز علیہ الرحمۃ سے دریافت کیا گیا کہ ”آپ کے والد کی آمدنی کتنی تھی؟“ انہوں نے جواب دیا، ”خلافت سے قبل چالیس ہزار دینار تھی لیکن انتقال کے وقت چار سو دینار رہ گئی تھی اور اگر کچھ دن مزید زندہ رہتے تو شاید اس سے بھی کم ہو جاتی۔“ (تاریخ الخلفاء، ص ۱۸۷)

ایک ہی کُرتا

حضرت سیدنا عمر بن عبدالعزیز رضی اللہ تعالیٰ عنہ کی بیماری کے ایام میں مسلم بن عبدالملک عیادت کے لئے حاضر ہوتے تو دیکھا، آپ رضی اللہ تعالیٰ عنہ نے جو کُرتا پہن رکھا ہے، فوری طور پر دھوئے جانے کا متقاضی ہے۔“ یہ حالت دیکھ کر مسلم بن عبدالملک نے ان کی زوجہ سے کہا، ”آپ یہ کُرتا کیوں نہیں دھوئیں؟“ انہوں نے جواب دیا، ”ان کے پاس یہی ایک کُرتا ہے، اگر میں اسے دھونے میں لگ جاؤں تو (اس دوران) یہ کیا پہنیں گے؟“ (تاریخ الخلفاء، ص ۱۸۷)

انگور کھانے کی خواہش

ایک دن آپ رضی اللہ تعالیٰ عنہ کے دل میں انگور کھانے کی خواہش پیدا ہوئی تو اپنی زوجہ محترمہ سے فرمایا، ”اگر آپ کے پاس ایک درہم ہو تو مجھے دے دیں، میرا دل انگور کھانے کو چاہ رہا ہے۔“ انہوں نے جواب دیا، ”میرے پاس ایک درہم کہاں ہے؟ کیا آپ کے پاس امیر المؤمنین ہونے کے باوجود ایک درہم بھی نہیں کہ اس سے انگور ہی خرید لیں؟“ آپ نے فرمایا، ”انگور نہ کھانا اس سے کہیں زیادہ آسان ہے کہ کل میں جہنم کی زنجیریں پہنوں۔“ (تاریخ الخلفاء، ص ۱۸۸)

ایک مرتبہ اصطبل کے نگران شاہی سواری کا گھوڑا لئے حاضر ہوئے تو آپ نے اس پر سوار ہونے سے انکار کر دیا اور فرمانے لگے، ”میری سواری کے لئے میرا خچر ہی لاؤ، میرے لئے وہی کافی ہے۔“ اسی طرح ایک مرتبہ اصطبل کے نگران نے شاہی گھوڑوں کے لئے گھاس اور دانے وغیرہ کا خرچ طلب کیا تو آپ نے فرمایا کہ ”ان گھوڑوں کو بیچنے کے لئے شام کے مختلف شہروں میں بھیج دو اور ان کی قیمت میں ملنے والی رقم بیت المال میں جمع کر دی جائے، میرے لئے میرا خچر ہی کافی ہے۔“

(تاریخ الخلفاء، ص ۲۳۴ مطبوعہ میر محمد کتب خانہ)

حاکم کا نام محتاجوں کی فہرست میں

ایک مرتبہ امیر المؤمنین حضرت سیدنا فاروق اعظم رضی اللہ تعالیٰ عنہ نے حمص کے باشندوں کو ایک مکتوب روانہ کیا اور حمص کے فقراء اور محتاجوں کی فہرست طلب کی تاکہ انہیں عطیات بھیجے جاسکیں۔ جب وہ مطلوبہ فہرست امیر المؤمنین رضی اللہ تعالیٰ عنہ کے پاس پہنچی تو اس میں سب سے پہلا نام حمص کے نگران (یعنی حاکم) حضرت سیدنا سعید بن عامر رضی اللہ تعالیٰ عنہ کا تھا۔ امیر المؤمنین رضی اللہ تعالیٰ عنہ کو بڑی حیرت ہوئی کہ ہم تو انہیں مناسب مقدار میں وظیفہ دیتے ہیں اس کے باوجود محتاج و مسکین کیوں ہیں؟ آپ کے استفسار پر بتایا گیا کہ ”جو کچھ آپ یہاں سے روانہ کرتے ہیں وہ اسے اپنے پاس نہیں رکھتے بلکہ فقیروں و محتاجوں کو تقسیم فرما دیتے ہیں۔“ پھر امیر المؤمنین رضی اللہ تعالیٰ عنہ نے حمص سے آنے والوں سے اُن کے رویہ کے بارے میں پوچھا تو انہوں نے بتایا، باقی تو سب ٹھیک ہے مگر ہمیں ان کی چار عادتوں پر اعتراض ہے۔

۱۔ وہ ہمارے پاس دن چڑھنے کے بعد آتے ہیں۔

۲۔ رات کے وقت ملاقات نہیں فرماتے۔

۳۔ مہینے میں ایک دن ایسا آتا ہے کہ وہ کسی سے نہیں ملتے۔

۴۔ کبھی کبھی ان پر بے ہوشی کا طویل دورہ پڑتا ہے۔

جب امیر المؤمنین سیدنا فاروق اعظم رضی اللہ تعالیٰ عنہ کی حضرت سیدنا سعید بن عامر رضی اللہ تعالیٰ عنہ سے ملاقات ہوئی تو آپ نے اُن سے اہل حمص کی شکایات کے بارے میں وضاحت چاہی تو حضرت سیدنا سعید بن عامر رضی اللہ تعالیٰ عنہ نے بطور وضاحت عرض کی۔

۱۔ گھر سے چاشت کے وقت نکلنے کی وجہ یہ ہے کہ میرا کوئی خادم نہیں ہے جبکہ میری بیوی بیمار ہے۔ لہذا نماز فجر کے بعد

دن چڑھنے تک گھریلو کام کاج میں خود کرتا ہوں۔

﴿۲﴾ رات کے وقت میں لوگوں سے اس لئے ملاقات نہیں کرتا کہ دن بھر میں لوگوں کی خدمات سرانجام دیتا ہوں اور رات کا وقت میں نے اللہ تعالیٰ کے حقوق کی ادائیگی کے لئے وقف کر رکھا ہے۔

﴿۳﴾ سارے مہینے میں ایک دن گھر سے اس لئے باہر نہیں نکلتا کہ میرے پاس کپڑوں کا صرف ایک جوڑا ہے، جسے میں اُس دن دھوتا ہوں اور خشک ہونے پر پہن لیتا ہوں۔ لہذا اس دن میں لوگوں سے ملاقات نہیں کر سکتا۔

﴿۴﴾ بے ہوشی کی وجہ یہ ہے کہ حضرت سیدنا خبیب بن عدی رضی اللہ تعالیٰ عنہ میرے سامنے شہید کئے گئے، میں اس وقت حالت کفر میں تھا۔ مجھے جب بھی یہ واقعہ یاد آتا ہے تو دل پر چوٹ لگتی ہے اور سینے سے ایک ہوک سی اٹھتی ہے کہ کاش! میں اُس وقت اسلام لا چکا ہوتا اور ان کے دفاع کی کوشش کرتا۔ یا امیر المؤمنین! مجھے جب بھی اُن کی یاد آتی ہے تو مجھ پر رنج و الم کا پہاڑ ٹوٹ پڑتا ہے اور میرے ہوش و حواس گم ہو جاتے ہیں۔“ یہ گفتگو سُن کر سیدنا فاروقِ اعظم رضی اللہ تعالیٰ عنہ اس حدیث سے روئے کہ آپ کی بھلی بندھ گئی۔ حضرت سیدنا سعید بن عامر رضی اللہ تعالیٰ عنہ کا وصال ہو جانے کے بعد جب بھی آپ کا تذکرہ ہوتا تو سیدنا فاروقِ اعظم رضی اللہ تعالیٰ عنہ پر شدید گریہ طاری ہو جاتی اور آپ ان کے لئے دُعاے رَحْمَت و مغفرت کیا کرتے۔

حضرت سیدنا فاروقِ اعظم رضی اللہ تعالیٰ عنہ نے ایک دن رسولِ اکرم صلی اللہ تعالیٰ علیہ وسلم کے صحابہ کرام رضی اللہ عنہم کو جمع کیا اور انہیں کہا، ”اپنی اپنی آرزو بیان کیجئے۔“ ایک صحابی رضی اللہ تعالیٰ عنہ نے کہا میری آرزو ہے کہ ”میرے پاس ایک لشکر ہو جسے لیکر میں دشمنانِ اسلام سے جہاد کروں۔“ دوسرے صحابی رضی اللہ تعالیٰ عنہ نے کہا، ”میری آرزو یہ ہے کہ میرے پاس بہت سا مال ہو جسے میں راہِ خدا عز و جل میں خرچ کر دوں۔“ حضرت سیدنا عمر فاروقِ اعظم رضی اللہ تعالیٰ عنہ نے فرمایا، ”میری آرزو یہ ہے کہ میرے پاس سعید بن عامر (رضی اللہ تعالیٰ عنہ) جیسا کوئی نگران ہو جسے میں مسلمانوں کے امور کا والی بنا دوں۔“ یہ کہنے کے بعد آپ اتاروئے کہ بات کرنا مشکل ہو گئی۔ آپ کے زبان سے بار بار یہی دُعا نکل رہی تھی، رَحْمَةُ اللَّهِ --- رَحْمَةُ اللَّهِ --- رَحْمَةُ اللَّهِ --- یعنی اللہ تعالیٰ اُن پر رحم فرمائے..... یعنی اللہ تعالیٰ اُن پر رحم فرمائے۔

(من نفعات الخلود، ص ۱۹۵ مترجم)

میٹھے میٹھے اسلامی بھائیو! الحمد للہ عز و جل! آپ نے ملاحظہ فرمایا کہ ہمارے بزرگوں کا کردار کتنا عظیم اور لائق تقلید ہوا کرتا تھا، بالخصوص اہلِ حمص کے دوسرے اعتراض کے جواب میں حضرت سیدنا سعید بن عامر رضی اللہ تعالیٰ عنہ نے جو کچھ ارشاد فرمایا، اس میں ہمارے لئے کس قدر سبق پوشیدہ ہے اور آپ اپنے بعد میں آنے والے نگرانوں کے لئے رعایا کی خدمت کے ساتھ ساتھ انفرادی عبادت کی کیسی مدنی سوچ پیدا کر رہے ہیں اور اس عبادت میں اخلاص ایسا کہ کسی کو کانوں کا خبر نہ ہونے دی۔

میٹھے میٹھے اسلامی بھائیو! اگر ہم اپنے گریبان میں جھانکنے کی زحمت گوارہ کریں تو انفرادی عبادت کا جذبہ شاید سویا ہوا نظر آئے اور بالفرض اگر انفرادی عبادت کی ترکیب بنی ہوئی ہو تو بھی اخلاص تلاش بیسار کے باوجود نہ ملے۔ آہ صد کروڑ آہ! رونے کا مقام ہے کہ آج ہماری عبادتیں دکھاوے کی نذر ہوتی جا رہی ہیں، لوگوں کے درمیان تو خوب عاجزی کے پیکر، حسن اخلاق کے مظہر اور سنتوں کے عامل بن کر رہتے ہیں، لیکن جوں ہی تنہائی میں آتی ہے تو یہ عاجزی کا پیکر، حسن اخلاق کا مظہر اور سنتوں کا عامل ہونے کی صفت نہ جانے کون سی اندھیری غار میں چھپ جاتی ہے کہ ڈھونڈنے نہیں ملتی۔ غور کیجئے! کہیں ایسا تو نہیں کہ عاجزی، حسن اخلاق اور سنت پر عمل کے دلکش مناظر صرف اور صرف لوگوں کے لئے تھے؟ کہیں ہم بھی تو ان میں شامل نہیں جو لوگوں کو دکھانے کے لئے تو نیکی کی دعوت کی خوب دھو میں مچائیں، مدنی انعامات پر خوب عمل کریں، اسلامی بھائیوں کے درمیان کھانا کھاتے وقت خوب خوب سنتوں پر عمل کریں، پردے میں پردہ کریں لیکن جب گھر پر تنہا کھانا کھائیں تو نہ سنتوں پر عمل یاد رہے اور نہ ہی پردے میں پردہ کر کے بیٹھنا نصیب ہو، جب لوگوں کے درمیان ہوں تو مغرب کے بعد نوافل کی کثرت کریں مگر تنہائی میں فرض کے بعد والی دوستیں بھی مشکل سے ادا ہوں، لوگوں کے درمیان تو سنجیدگی کا خوب مظاہرہ کریں لیکن گھر والوں کے ساتھ بیٹھیں تو مسخرے پن کے عادی نظر آئیں، لوگوں کے درمیان تو خوب مسکرا مسکرا کر باتیں کریں اور ذمہ داران کی خوب اطاعت کریں لیکن جب ماں باپ کوئی کام کہیں تو صاف انکار کر دیں اور ان کا دل دکھا بیٹھیں وغیرہ۔۔۔۔۔

آہ! آہ! آہ! ہمارا یہ طرز عمل کہیں ہمیں آخرت میں ذلیل و رسوا نہ کروادے، جیسا کہ.....

اللہ عزوجل کی خفیہ تدبیر

حضرت سیدنا عدی بن حاتم رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا، ”قیامت کے دن لوگوں میں سے کچھ لوگوں کو جنت کی طرف جانے کا حکم دیا جائے گا جب وہ لوگ جنت کے قریب پہنچ جائیں گے اور اس کی خوشبوؤں کو سونگھ لیں گے اور اسکے محلات اور جنتیوں کے لئے تیار کردہ نعمتوں کو دیکھ لیں گے تو دعا آئے گی، ”ان کو جنت سے ہٹادو، ان کا جنت میں کوئی حصہ نہیں ہے۔“ وہ وہاں سے اتنی حسرت سے لوٹیں گے کہ پہلے ایسی حسرت سے کوئی نہیں لوٹا تھا۔ وہ کہیں گے، ”اے ہمارے رب عزوجل اگر تو ہمیں جنت دکھانے اور اپنے ثواب دکھانے اور اپنے دوستوں کے لئے تیار کردہ نعمتیں دکھانے سے پہلے ہی دوزخ میں داخل کر دیتا تو یہ ہمارے لئے بہت آسان ہوتا۔“

اللہ تعالیٰ ارشاد فرمائے گا، ”میں نے تمہارے ساتھ یہی ارادہ کیا تھا، جب تم خلوت میں ہوتے تھے تو میرے سامنے بڑے بڑے گناہ کرتے تھے اور جب تم لوگوں سے ملتے تو انتہائی تقویٰ اور پرہیزگاری کے ساتھ ملتے تھے، تم لوگوں کو اس کے خلاف دکھاتے جو تمہارے دلوں میں میرے لئے خیال تھا، تم لوگوں سے ڈرتے تھے اور مجھ سے نہیں ڈرتے تھے، تم نے لوگوں کی خاطر

(بڑے کام) خُڑک کئے اور میری خاطر نہیں کئے، آج میں تم کو ثواب سے محروم کرنے کے ساتھ ساتھ دردناک عذاب چکھاؤں گا۔“ (مجمع الزوائد، کتاب الزہد، ج ۱۰ ص ۳۷۷، رقم ۱۷۶۴۲۹)

دیا کار کا انجام

حضرت سیدنا ابوسعید بن ابی فضالہ انصاری رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے ارشاد فرمایا، ”جب اللہ تعالیٰ اولین و آخرین کو قیامت کے اس دن میں جمع فرمائے گا جس میں کوئی شک نہیں ہے تو ایک مُنادی یہ ندا کرے گا، ”جس شخص نے اللہ عزوجل کے لئے کسی عمل میں دوسرے کو شریک کیا تھا تو وہ اس کا ثواب بھی غیر اللہ سے طلب کرے کیونکہ اللہ تعالیٰ شریک سے بے نیاز ہے۔“ (ابن جامعہ، کتاب الزہد، ص ۴۰۷، رقم ۴۲۰۳)

چہرہ تاریک کر دیا جائے گا

حضرت سیدنا جبار و درضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے ارشاد فرمایا، ”جس شخص نے عملِ آخرت کے بدلے دُنیا کو طلب کیا اس کا چہرہ تاریک کر دیا جائے گا، اس کا ذِکر مٹا دیا جائے گا اور دوزخ میں اس کا نام ثبت کر دیا جائے گا۔“ (مجمع الزوائد، کتاب الزہد، ج ۱۰ ص ۳۷۶، رقم: ۱۷۶۴۷)

بے عمل مُبَلَّغ

حضور اکرم صلی اللہ تعالیٰ علیہ وسلم نے ارشاد فرمایا کہ، ”قیامت کے دن ایک شخص جہنم میں ڈالا جائے گا اور وہ اس طرح جہنم میں چلے پیتا ہوگا جس طرح گدھا چلے چلایا کرتا ہے۔ یہ دیکھ کر جہنمی لوگ اس کے پاس آئیں گے اور اس سے کہیں گے، ”اے فلاں! کیا تو بھی جہنم کے اندر عذاب میں مبتلا ہے؟ حالانکہ تُو تو وہ شخص ہے کہ دُنیا میں لوگوں کو اچھی باتوں کا حکم کرتا تھا اور بُری باتوں سے منع کیا کرتا تھا۔“ تو وہ شخص جواب دے گا، ”میں لوگوں کو تو اچھی باتوں کا حکم دیا کرتا تھا مگر خود اچھے کام نہیں کرتا تھا اور میں دوسروں کو تو بُری باتوں سے منع کرتا تھا مگر میں خود ان بُرے کاموں کو کرتا تھا۔“ (الفرغیہ والغریب، کتاب العلم، ج ۱، ص ۷۲، رقم: ۲)

میٹھے میٹھے اسلام بھائیو! اے کاش! ہمیں سرکارِ مدینہ صلی اللہ تعالیٰ علیہ وسلم کی پیاری پیاری اُمت کی خیر خواہی اور غم خواری کے ساتھ ساتھ انفرادی عبادت کی توفیق بھی نصیب ہو جاتی..... اے کاش! ہمیں بھی ایسے نیک اعمال کرنا نصیب ہو جاتا جنہیں ہمارے رب عزوجل کے سوا کوئی نہ جانتا..... اے کاش! ظاہر کے ساتھ ساتھ ہمارا باطن بھی سنور جاتا..... اے کاش! ہم بھی اخلاص و استقامت کے ساتھ اپنی ذمہ داریوں کو نبھانے میں کامیاب ہو جاتے..... اے کاش! جن جن کے حقوق ہمارے ذمہ ہیں، ہم ان کی ادائیگی کی کوشش میں لگ جاتے۔

نگرانوں اور ذمہ داروں کے لئے فکر انگیز فرامینِ مصطفیٰ صلی اللہ علیہ وسلم

﴿۱﴾ جس شخص کو اللہ تعالیٰ نے کسی رعایا کا نگران بنایا پھر اس نے ان کی خیر خواہی کا خیال نہ رکھا اس پر جنت کو حرام کر دے گا۔

(بخاری ج ۲ ص ۱۰۵۸)

﴿۲﴾ تم سب نگران ہو اور تم میں سے ہر ایک سے اُس کے ماتحت افراد کے بارے میں پوچھا جائے گا۔ (مجمع الزوائد ج ۵، ص ۲۰۷)

﴿۲﴾ جو نگران اپنے ماتحتوں سے جیانت کرے وہ جہنم میں جائے گا۔ (مسند امام احمد بن حنبل، ج ۵، ص ۲۵)

﴿۳﴾ انصاف کرنے والے قاضی پر قیامت کے دن ایک ساعت ایسی آئے گی کہ وہ تمنا کرے گا کہ کاش! وہ آدمیوں کے

درمیان ایک کھجور کے بارے میں بھی فیصلہ نہ کرتا۔ (مجمع الزوائد، ج ۴، ص ۱۹۲)

﴿۵﴾ جو شخص دس آدمیوں پر بھی نگران ہو قیامت کے دن اسے اس طرح لایا جائے گا کہ اس کا ہاتھ اس کی گردن سے بندھا ہوا

ہوگا، اب یا تو اس کا عدل اسے چھڑائے گا یا اس کا ظلم اسے عذاب میں مبتلا کرے گا۔ (السنن الکبریٰ للبیہقی، ج ۳ ص ۱۲۹)

﴿۶﴾ **{ذُاعَانِے مِصْطَفٰی صَلی اللہ تعالیٰ علیہ وسلم}** اے اللہ! جو شخص اس اُمت کے کسی معاملے کا نگران ہے

پس وہ ان سے نرمی برتے تو تُو بھی اس سے نرمی فرما اور ان پر سختی کرے تو تُو بھی اس پر سختی فرما۔ (کنز العمال، ج ۶، ص ۸۰)

﴿۷﴾ اللہ تعالیٰ جس کو مسلمانوں کے اُمور میں سے کسی معاملے کا نگران بنائے پس اگر وہ ان کی حاجتوں، مفلسی اور فقر کے

درمیان رُکاوٹ کھڑی کر دے تو اللہ تعالیٰ بھی اس کی حاجت، مفلسی اور فقر کے سامنے رُکاوٹ کھڑی کرے گا۔

(الترغیب والترہیب، ج ۳، ص ۱۷۷)

﴿۸﴾ جو شخص رحم نہیں کرتا، اُس پر رحم نہیں کیا جاتا۔ اللہ تعالیٰ اُس پر رحم نہیں کرتا جو لوگوں پر رحم نہیں کرتا۔

(مشکوٰۃ المصابیح باب البر والصلة، ص ۴۲۱)

﴿۹﴾ بے شک تم عنقریب حکمرانی کی خواہش کرے گے لیکن قیامت کے دن وہ پشیمانی کا باعث ہوگی۔ اللہ کی قسم! میں اس

اُمر (یعنی حکمرانی) پر کسی ایسے شخص کو مقرر نہیں کرتا جو اس کا سوال کرے یا اس کی حرص رکھتا ہو۔ (صحیح بخاری، ج ۲، ص ۱۰۵۸)

میٹھے میٹھے اسلامی بھائیو! ہو سکتا ہے کہ گزشتہ سطور کو پڑھنے کے بعد دعوتِ اسلامی کے کسی ذمہ دار اسلامی بھائی

کو یہ احساس دامن گیر ہو جائے کہ ”ہم تو اپنی ذمہ داری کا حق ادا نہیں کر سکتے لہذا عافیت اسی میں ہے کہ کوئی ذمہ داری لی ہی

نہ جائے۔ ایسے اسلامی بھائیوں کی خدمت میں مدنی عرض ہے کہ وہ نیچے دی گئی امیرِ اہلسنت، بانی دعوتِ اسلامی،

حضرت علامہ مولانا ابوبلال محمد الیاس عطار قادری رضوی دامت برکاتہم العالیہ کی مبارک تحریر غور سے پڑھیں اور اپنے خیالات

پر نظر ثانی فرمائیں، چنانچہ آپ اپنے رسالے ”مردمے کسے صدمے“ کے آخر میں تحریر فرماتے ہیں کہ ”نگران سے مراد

صرف کسی ملک یا شہر یا مذہبی و سماجی و سیاسی تنظیم کا ذمہ دار ہی نہیں بلکہ عموماً ہر شخص کسی نہ کسی کا ذمہ دار ہوتا ہے مثلاً مراقب

(یعنی سپردِ ائزر) اپنے ماتحت مزدوروں کا، افسر اپنے کلرکوں کا، امیر قافلہ اپنے قافلوں کا اور ذیلی نگران اپنے ماتحت اسلامی بھائیوں کا وغیرہ وغیرہ۔ یہ ایسے معاملات ہیں کہ ان نگرانیوں سے فراغت مشکل ہے۔ بالفرض اگر کوئی تنظیمی ذمہ داری سے مستعفی ہو بھی جائے تب بھی اگر شادی شدہ ہے تو اپنے بال بچوں کا نگران ہے۔ اب وہ اگر چاہے کہ ان کی نگرانی سے گلو خلاصی ہو تو نہیں ہو سکتی کہ یہ تو اسے شادی سے پہلے سوچنا چاہئے تھا۔ بہر حال ہر نگران سخت امتحان سے دوچار ہے مگر ہاں جو انصاف کرے اس کے وارے نیارے ہیں چنانچہ ارشادِ رحمتِ بنیاد ہے، ”انصاف کرنے والے نور کے منبروں پر ہوں گے یہ وہ لوگ ہیں جو اپنے فیصلوں، گھر والوں اور جن جن کے نگران بنتے ہیں ان کے بارے میں عدل سے کام لیتے ہیں۔“ (مننِ نسانی، ج ۴، ص ۲۲۱)

میٹھے میٹھے اسلامی بھائیو! مذکورہ بالا تحریر سے واضح ہوا کہ ہم میں سے ہر ایک ذمہ دار ہے، والدین اپنی اولاد کے، اساتذہ اپنے شاگردوں کے، شوہر اپنی بیوی کا وغیرہ وغیرہ۔ لہذا ہمیں چاہئے کہ اپنے اندر ذمہ داری کا احساس پیدا کریں اور عدل و انصاف سے کام لے کر شریعت کے احکام کے مطابق اپنی ذمہ داریاں ادا کریں۔

ذمہ دار اسلامی بھائیو! مُندرجہ ذیل مَدَنی پھولوں پر عمل کر کے ہم اپنی دُنیا و آخرت بہتر بنا سکتے ہیں۔ اِنْ شَاءَ اللہ عَزَّ وَجَلَّ

﴿۱﴾ خود کو ماتحت جانیں

یعنی آپ کتنے ہی بڑے ذمہ دار کیوں نہ ہوں اپنے آپ کو ماتحت اور دوسرے اسلامی بھائیوں کو اپنا نگران تھوڑ کر کریں۔ پھر جو بات آپ اپنے لئے پسند کرتے ہیں وہی اپنے دیگر اسلامی بھائیوں کے لئے بھی پسند کریں مثلاً ہر ماتحت یہ پسند کرتا ہے کہ میرا نگران میرے ساتھ شفقت کے ساتھ پیش آئے، اگر میں بیمار ہو جاؤں تو میری عیادت کرے، مجھے کوئی مشکل درپیش ہو تو میری مدد کرے، میرا کوئی نقصان ہو جائے تو میری بھرپور دل جوئی کرے، مَدَنی کاموں کے سلسلے میں میری عملی طور پر رہنمائی کرے نہ کہ ذرا سی غلطی پر جھاڑنا اور طنز و تنقید کے تیر برسانا شروع کر دے وغیرہ۔ خود کو ماتحت تصور کرنے کی صورت میں آپ کو نہایت آسان سے معلوم ہو جائے گا کہ آپ کے ماتحت اسلامی بھائی آپ سے کس قسم کے سلوک کی توقع رکھتے ہیں؟

حضرت سیدنا اُنس رضی اللہ تعالیٰ عنہ فرماتے ہیں کہ حضور سرورِ کونین صلی اللہ تعالیٰ علیہ وسلم نے ارشاد فرمایا، ”تم میں سے کوئی شخص کامل مومن نہیں ہو سکتا یہاں تک کہ وہ اپنے دوسرے مسلمان بھائی کیلئے بھی وہی پسند کرے جو وہ اپنے لئے پسند کرتا ہے۔“

(مسلم، کتاب الایمان، باب الدلیل علی ان من خصال الایمان ان یحب الاخیه، رقم ۴۵، ص ۴۲)

مَدَنی آقا صلی اللہ تعالیٰ علیہ وسلم نے ارشاد فرمایا کہ ”تم جانتے ہو قیامت کے دن اللہ عز و جل کے سائے کی طرف سبقت کرنے والے کون ہیں؟“ حاضرین نے عرض کی، ”یا رسول اللہ عز و جل صلی اللہ تعالیٰ علیہ وسلم! آپ خوب جانتے ہیں۔“ فرمایا ”وہ لوگ کہ جب حق دیئے جائیں تو اسے قبول کر لیں اور جب ان سے حق مانگا جائے تو دے دیں اور لوگوں کے لئے اسی طرح فیصلے کریں

جس طرح اپنی ذات کے لئے فیصلے کرتے ہیں۔“ (مشکوۃ المصابیح، کتاب الامارۃ والقضاء، الفصل الثالث ج ۲، ص ۳۲۱، رقم: ۳۷۱۱)

یعنی اگر کوئی حق بات سنائے اسے قبول کر کے اس کا احسان مانیں اور اپنے ماتحت لوگوں کے حقوق بخوشی ادا کریں اور جب انہیں کوئی فیصلہ کرنا پڑے تو ایسا فیصلہ کریں جیسا فیصلہ خود اپنے لئے یا اپنے عزیز کے لئے پسند کرتے ہیں۔ سبحان اللہ عز وجل! ہمارے پیارے آقا صلی اللہ تعالیٰ علیہ وسلم نے ہمیں کتنا پیارا نظام عطا فرمادیا، اگر ہر مسلمان اس مَدَنی نصیحت کا عامل بن جائے تو نہ کسی تنظیم میں انتشار ہو اور نہ کسی ملک میں ہڑتالیں ہوں۔ (ماخوذ من مرآۃ شرح مشکوٰۃ، کتاب الامارۃ والقضاء، ج ۳، ص ۳۶۵)

﴿۲﴾ نرمی اختیار کرتے ہوئے غصہ سے اجتناب کریں

جو نگرانِ ذمہ دار اسلامی بھائی اپنے ماتحت اسلامی بھائیوں کو جھاڑنے اور ڈانٹنے کا انداز اختیار کرتا ہے، وہ بہت جلد اپنی وقعت کھو بیٹھتا ہے۔ یاد رکھئے! آپ کی ذمہ داری اپنے اسلامی بھائیوں سے نرمی کے ساتھ مَدَنی کام لینا ہے۔ بالفرض اگر وہ سستی اور کاہلی کا ثبوت دیں تب بھی آپ نرمی ہی اختیار فرمائیں۔ حضرت سیدنا انس رضی اللہ تعالیٰ عنہ فرماتے ہیں کہ میں دس سال مَدَنی آقا صلی اللہ تعالیٰ علیہ وسلم کی خدمتِ اقدس میں رہا، آپ نے کبھی یہ نہیں فرمایا کہ، ”فلاں کام تو نے کیوں کیا یا فلاں کام کیوں نہ کیا؟“ (مسلم، کتاب الفضائل، باب کان رسول اللہ صلی اللہ تعالیٰ علیہ وسلم احسن الناس خلقاً ص ۱۲۶۲، رقم: ۲۳۰۹)

ہمارے شیخ طریقت، امیر اہلسنت، حضرت علامہ مولانا ابوبلال محمد الیاس عطار قادری مدظلہ العالی کا بھی یہی معمول ہے کہ آپ اسلامی بھائیوں کے ساتھ بہت نرمی سے پیش آتے ہیں۔ جب غلطی کا مرتکب آپ کی بارگاہ میں حاضر ہو تو بھرپور شفقت سے نوازتے ہوئے ایسی تربیت فرماتے ہیں کہ وہ بے اختیار پکار اٹھتا ہے، ”میرا پیر، میرا پیر (ہے).....“

آپ مدظلہ العالی ارشاد فرماتے ہیں کہ ”حادثہ اسی کار کو پیش آئے جو سڑک پر چلے، گیراج میں کھڑی کار کو حادثہ کیسے پیش آئے گا؟ اسی طرح ٹھوکر و گھوڑا کھاتا ہے جو دوڑ میں شامل ہو، اصطبل میں کھڑا رہنے والا گھوڑا کیا کرے گا؟ بالکل اسی طرح غلطی بھی اسی سے ہوتی ہے جو کام کرتا ہے۔“ لہٰذا اپنے اسلامی بھائیوں کی تربیت پر بھر توجہ دیں کہ وہ حتی المقدور غلطی سے بچیں اور دورانِ تربیت نرم اختیار کیجئے (مختی سے کام نہ لیں) کہ،

ہے فلاح و کامرانی نرمی و آسانی میں

ہر بنا کام بگڑ جاتا ہے نادانی میں

اُم المؤمنین حضرت سیدنا عائشہ صدیقہ رضی اللہ تعالیٰ عنہا فرماتی ہیں کہ رسول پاک صلی اللہ تعالیٰ علیہ وسلم نے دُعاء کی، ”یا الہی عزوجل جو میری اُمت کے کسی کام کا والی ہو پھر وہ ان پر مشقت بن جائے تو اس پر مشقت ڈال اور جو میری اُمت کی کسی چیز کا والی ہو پھر ان پر نرمی کرے تو ان پر نرمی کر۔“ (مسلم، کتاب الامارۃ، ص ۱۰۱۶، رقم: ۱۸۲۸)

اے مجالس اور مشاورتوں کے نگران اسلامی بھائیو! اے جامعۃ المدینہ کے ذمہ دار اسلامی بھائیو! اے مدرسۃ المدینہ کے ذمہ دارو! اے دعوتِ اسلامی کے مدنی کاموں کے ذمہ دار اسلامی بھائیو! ذیل میں دی گئی روایات کو غور سے پڑھئے اور اپنا محاسبہ کرنے کی کوشش کیجئے۔ چنانچہ.....

حضرت سیدنا عبد اللہ بن مغفل رضی اللہ تعالیٰ عنہ سے روایت ہے نبی اکرم صلی اللہ تعالیٰ علیہ وسلم نے ارشاد فرمایا، ”بے شک اللہ تعالیٰ نرمی فرمانے والا ہے اور نرمی کرنے والے کو پسند فرماتا ہے اور اسے وہ کچھ عطا فرماتا ہے جو سخاوت کرنے والے کو نہیں دیتا۔“

(ابن ماجہ، کتاب الادب، باب الرفق، ج ۴، رقم ۳۶۸۸، ص ۱۹۸)

حضرت سیدنا صدیقہ رضی اللہ تعالیٰ عنہا فرماتی ہیں کہ نبی اکرم صلی اللہ تعالیٰ علیہ وسلم نے فرمایا، ”اللہ ہر معاملے میں نرمی کو ہی پسند فرماتا ہے۔“ (ابن ماجہ، کتاب الادب، باب الرفق، ج ۴، رقم ۳۶۸۹، ص ۱۹۸)

حضرت عمر فاروق رضی اللہ تعالیٰ عنہ کو خبر ملی کہ ان کی رعایا کی ایک جماعت اپنے حاکموں کی شکایت کرتی ہے تو آپ نے ان سب کو اپنے پاس بلایا۔ جب وہ آپ کی خدمت میں حاضر ہوئے تو آپ کھڑے ہوئے اور حمد و ثناء کے بعد فرمایا، ”اے لوگو! بے شک ہمارا تم پر حق ہے کہ تم پیٹھ پیچھے ہماری خیر خواہی کرو اور اچھے کاموں میں معاونت کرو۔“ پھر فرمایا، ”اے حاکمو! تم پر رعایا کا حق ہے اور یاد رکھو کہ حکمران کی بُر دباری اور نرمی سے بڑھ کر کوئی چیز اللہ تعالیٰ کو پسند نہیں اور اللہ تعالیٰ کو حاکم کی جہالت سے زیادہ کسی کی جہالت سے نفرت نہیں، یاد رکھو کہ جو شخص اپنے سامنے والوں کو عافیت سے رکھتا ہے، اسے دوسرے لوگوں سے عافیت پہنچتی ہے۔“ (احیاء العلوم، ج ۳، ص ۴۱۷)

حضرت علی بن زید رحمۃ اللہ تعالیٰ علیہ فرماتے ہیں کہ ”ایک مرتبہ ایک قریشی نے حضرت عبدالعزیز رحمۃ اللہ تعالیٰ علیہ سے سخت کلامی کی تو انہوں نے کافی دیر تک سُر نیچے کئے رکھا، پھر فرمایا، ”تمہارا ارادہ یہ تھا کہ شیطان کے ہاتھوں خفیف ہو کر سلطانی غلبہ کے تحت تمہارے ساتھ وہ بات کروں جو کل تم مجھ سے کرو گے۔“ (احیاء العلوم، ج ۳، ص ۳۷۱)

ایک بُرگ رحمۃ اللہ تعالیٰ علیہ نے اپنے بیٹے سے فرمایا، ”اے بیٹے! غصے کے وقت عقل اسی طرح ٹھکانے نہیں رہتی جس طرح جلتے تنور میں زندہ آدمی کی روح قائم نہیں رہتی۔“ (احیاء العلوم، ج ۳، ص ۳۷۱)

حضرت عبداللہ بن مبارک رحمۃ اللہ تعالیٰ علیہ کی خدمت میں عرض کی گئی، ”ایک جملے میں اچھے اخلاق کی وضاحت فرمادیں۔“
تو ارشاد فرمایا، ”غصے کو چھوڑ دینا۔“ (احیاء العلوم، ج ۳، ص ۴۱)

﴿۳﴾ سب سے یکساں تعلق رکھیں

نگرانِ اسلامی بھائی کو چاہئے کہ کسی مخصوص اسلامی بھائی سے دوستی نبھانے کی بجائے تمام اسلامی بھائیوں سے یکساں تعلقات رکھے اور ہر ایک سے حسنِ اخلاق سے پیش آئے۔ کوشش کرے کہ ہر ماتحت اسلامی بھائی اس سے راضی رہے لیکن ہرگز ہرگز! اسے راضی رکھنے کے لئے کوئی خلافِ شرع کام سرانجام نہ دے کیونکہ لوگوں کو خوش کرنے کے لئے خالق کی نافرمانی کرنا بہت بڑی نادانی ہے۔

امیر المؤمنین حضرت سیدنا امیر معاویہ رضی اللہ تعالیٰ عنہ نے ام المؤمنین حضرت سیدتنا عائشہ صدیقہ رضی اللہ تعالیٰ عنہا کو مکتوب بھیجا کہ ”مجھے کچھ نصیحت فرمائیں۔“ آپ رضی اللہ تعالیٰ عنہا نے جواب میں لکھا کہ میں نے رسولِ اکرم صلی اللہ تعالیٰ علیہ وسلم سے سنا ہے کہ ”جس نے مخلوق کو خوش کر کے اللہ عز وجل کی رضا مندی تلاش کی تو اللہ عز وجل اس سے راضی ہوگا اور مخلوق کو بھی اس سے راضی رکھے گا اور جس نے اللہ تعالیٰ عز وجل کو ناراض کر کے مخلوق کی خوشی چاہی تو اللہ تعالیٰ اس سے ناخوش ہوگا اور لوگوں کو بھی اس سے ناخوش رکھے گا۔“ (کیمیائے سعادت، صفحہ ۴۴۵)

﴿۴﴾ علماء کرام سے مربوط رہیں

بانیِ دعوتِ اسلامی، امیرِ اہلسنت علامہ ابو بلال محمد الیاس عطار قادری مدظلہ العالی فرماتے ہیں کہ ”علماء کے قدموں سے ہٹے تو بھٹک جاؤ گے۔“ لہذا نگرانِ اسلامی بھائیوں کو چاہئے کہ علماءِ اہلسنت سے رابطے میں رہیں۔ بالخصوص دعوتِ اسلامی کے مدنی ماحول سے واسطہ علماء کو اپنی مشاورت کا رکن بنائیں کیونکہ ان ذمہ داریوں کو نبھانے کے شرعی تقاضوں کو پورا کرنے کے لئے وسیع علم درکار ہے، لہذا عافیت اسی میں ہے کہ خوفِ خدا عز وجل رکھنے والے، تقویٰ اور پرہیزگاری سے مزین علماء کو مدنی کاموں کے دوران اپنے ساتھ رکھیں کیونکہ ایسے شخص کو آپ سے کوئی دُنیاوی طمع نہیں ہوگی، نہ ہی وہ آپ کے ذریعے کسی منصب کا خواہش مند ہوگا، لہذا وہ احسن انداز سے نگران کی اصلاح کرتا رہے گا۔ ہرگز ہرگز خوشامد کرنے والے اسلامی بھائی کو اپنے زیادہ قریب نہ آنے دیں اور نہ ہی لوگوں کی تعریف سے خوش ہو کر تکبر کا شکار ہوں کیونکہ یہ امور بالخصوص نگران کے لئے زہرِ قاتل ہیں۔

مقتول ہے ایک مرتبہ خلیفہ ہارون رشید نے اپنے وزیر فضل برمکی کے سامنے، کسی ولی کامل سے ملاقات اور ان سے نصیحت حاصل کرنے کی خواہش کا اظہار کیا۔ فضل ہارون کو حضرت سیدنا فضیل بن عیاض کی بارگاہ میں لے آیا۔ جب یہ دونوں دروازے کے باہر پہنچے تو اندر سے حضرت کے قرآن پڑھنے کی آواز آرہی تھی۔ آپ یہ آیت پاک تلاوت فرما رہے تھے۔

اَمْ حَسِبَ الَّذِينَ اجْتَرَحُوا السَّيِّئَاتِ اَنْ نَّجْعَلَهُمْ كَالَّذِينَ اٰمَنُوا (پ ۲۵، سورۃ البجائیۃ: ۲۱)

ترجمہ کنز الایمان : کیا جنہوں نے برائیوں کا ارتکاب کیا یہ سمجھتے ہیں کہ ہم انہیں ان جیسا کر دیں گے جو ایمان لائے۔ یہ آیت کریمہ سن کر ہارون رشید نے کہا، ”اس سے بڑھ کر اور کون سی نصیحت ہو سکتی ہے۔“ پھر فضل نے دروازے پر دستک دی۔ اندر سے دریافت کیا گیا، کون؟ فضل نہ کیا، ”امیر المؤمنین آپ سے ملاقات کے لئے تشریف لائے ہیں۔“ حضرت فضیل رحمۃ اللہ تعالیٰ علیہ نے جواب دیا، ”ان کا میرے پاس کیا کام اور میرا ان سے کیا واسطہ؟ آپ حضرات میری مشغولیت میں خلل نہ ڈالیں۔“ فضل بولا، ”اگر آپ اجازت نہ دیں گے، تو ہم بلا اجازت ہی داخل ہو جائیں گے۔“ اندر سے جواب ملا، ”میں تو اجازت نہیں دیتا، ویسے بلا اجازت اندر داخل ہونے میں تم دونوں مختار ہو۔“

جب یہ دونوں اندر داخل ہوئے، تو حضرت نے چراغ بجھا دیا تاکہ ان کی صورت نظر نہ آئے اور نماز میں مشغول ہو گئے۔ فارغ ہوئے تو ہارون نے نصیحت کی درخواست کی۔ آپ نے ارشاد فرمایا، ”تمہارے والد، سید الانبیاء صلی اللہ تعالیٰ علیہ وسلم کے چچا تھے۔ جب انہوں نے کسی ملک کا حکمران بننے کی خواہش کا اظہار کیا، تو رحمت عالم صلی اللہ تعالیٰ علیہ وسلم نے ارشاد فرمایا تھا، ”میں تمہیں، تمہارے نفس کا حکمران بناتا ہوں، کیونکہ دنیاوی حکومت تو بروز قیامت، وجہ ندامت بن جائے گی۔“ یہ سن کر ہارون نے عرض کیا ”کچھ اور ارشاد فرمائیے۔“ فرمایا، ”جب عمر بن عبدالعزیز رحمۃ اللہ تعالیٰ علیہ کو حکومت حاصل ہوئی تو انہوں نے کچھ ذی عقل لوگوں کو جمع کر کے ارشاد فرمایا کہ ”مجھ پر ایک ایسے بارگراں کا بوجھ ڈال دیا گیا ہے، جس سے چھٹکارے کی کوئی سبیل نہیں نہیں آتی۔“ یہ سن کر ان میں سے ایک نے مشورہ دیا تھا کہ ”آپ ہر سن رسیدہ شخص کو اپنا والد، ہر جوان کو بمنزلہ بھائی یا بیٹا اور ہر عورت کو ماں یا بیٹی یا بہن سمجھیں، پھر انہیں رشتوں کو ملحوظ رکھتے ہوئے ان سے حسن سلوک سے پیش آئیں۔“ ہارون رشید نے عرض کی، ”کچھ اور بھی ارشاد فرمائیں۔“ آپ نے فرمایا، ”مجھے خوف ہے کہ کہیں تمہاری حسین و جمیل صورت نازِ جنم کا ایندھن نہ بن جائے، کیونکہ بہت سے حسین چہرے، بروز قیامت آگ میں جا کر تبدیل ہو جائیں گے، وہاں بہت سے امیر، اسیر ہو جائیں گے۔ اللہ تعالیٰ سے ڈرتے رہو۔ محشر میں جواب دہی کے لئے ہر لمحہ چوکس رہو کیونکہ وہاں تم سے ایک ایک مسلمانوں کی باز پرس ہوگی۔ اگر تمہاری سلطنت میں ایک غریب عورت بھی بھوکی ہوگئی، تو بروز قیامت تمہارا گریبان پکڑے گی۔“ ہارون اس نصیحت کو سن کر رونے لگا، حتیٰ کہ روتے روتے اس پر غشی طاری ہوگئی۔ یہ حالت دیکھ کر فضل نے عرض کی، ”حضرت! بس

کیجئے، آپ نے تو امیر المؤمنین کو نیم مردہ کر دیا۔“ آپ نے ارشاد فرمایا، ”اے ہامان! خاموش ہو جا، میں نے نہیں بلکہ تو اور تیری جماعت نے ہارون کو زندہ درگور کر دیا ہے۔“ یہ سن کر ہارون پر مزید رقت طاری ہو گئی۔

جب کچھ افاقہ ہوا تو عرض کی، ”حضور آپ پر کسی کا قرض تو نہیں ہے؟“ فرمایا، ”ہاں اللہ عزوجل کا قرض ہے اور اس کی ادائیگی صرف اطاعت سے ہی ہو سکتی ہے۔ لیکن اس کی ادائیگی بھی میرے بس کی بات نہیں، میدانِ محشر میں میرے پاس کسی سوال کا جواب نہ ہوگا۔“ ہارون نے عرض کی، ”میرا مقصد دنیاوی قرض سے تھا۔“ آپ نے فرمایا، ”اللہ عزوجل کے فضل و کرم سے میرے پاس اتنی نعمتیں ہیں کہ مجھے کسی سے قرض لینے کی ضرورت ہی پیش نہیں آتی۔“

ہارون نے ایک ہزار دینا کی ایک تھیلی آپ کی خدمت میں بطور نذرانہ پیش کرتے ہوئے عرض کی، ”یہ رقم مجھے اپنی والدہ کے ورثے میں سے حاصل ہوئی ہے، اس لئے قطعاً حلال ہے، قبول فرمائیں تو کرم نوازی ہوگی۔“ آپ نے فرمایا، ”تجھ پر بے حد افسوس ہے، میری ساری نصیحتیں بے کار گئیں۔ میں تو تجھے نجات کا راستہ دکھا رہا ہوں اور تو مجھے ہلاکت میں گرانا چاہتا ہے۔ یہ مال مستحقین کو ملنا چاہئے اور تو اسے ایک غیر مستحق کو دے رہا ہے۔“ یہ کہہ کر عبادت میں مشغول ہو گئے۔

(تذکرۃ الاولیاء، باب نہم، ص ۸۱، مطبوعہ انتشارات گنجینہ تہران ایران)

﴿۵﴾ اطاعت کو اپنا شعار بنائیں

نبی کریم صلی اللہ تعالیٰ علیہ وسلم نے فرمایا، ”اگر تم پر کوئی نیک کٹا حبشی غلام بھی حاکم (نگران) بنا دیا جائے جو تم کو اللہ عزوجل کی کتاب کے مطابق چلائے تو اس کی بات سنو اور اطاعت کرو۔“ (صحیح مسلم رقم الحدیث ۱۸۳۸ ص ۱۰۲۳، دار ابن حزم بیروت)

لہذا جب مَدَنی مرکز آپ کو شریعت کے مطابق کوئی بھی مَدَنی کام کرنے کو کہے، بلا چون چرا اس کو بجالائیے۔ کسی بھی تحریک یا ادارے کے ذمہ دار کی اہم ترین خصوصیت ”اطاعت“ کو سمجھا جاتا ہے۔ جس میں اطاعت کا عنصر نہیں ہوگا تو ہو سکتا ہے کہ ترکِ اطاعت کی عادت کی وجہ سے ایسی ہدایت کی بھی خلاف ورزی کر بیٹھے جسے پورا کرنا شرعاً بھی واجب ہو۔ ایسے ذمہ دار کی اہمیت آہستہ آہستہ تنظیم کے نزدیک بھی ختم ہوتی چلی جاتی ہے۔ اگر ہر کوئی اپنی اپنی سمجھ کے مطابق کام کرنے لگے تو اس کا نقصان اجتماعی طور پر تحریک کو برداشت کرنا پڑے گا، لہذا کسی بھی تنظیم کی ترقی اور بقاء کے لئے اطاعت ناگزیر ہے۔ ہمارے شیخ طریقت، امیر اہلسنت مدظلہ العالی، عالی مرتبت ہونے کے باوجود اطاعت کی کیسی تنظیمی سوچ رکھتے ہیں اس کا اندازہ اس حکایت سے لگائیے۔

ایک مرتبہ نگرانِ شوریٰ کسی نگرانِ اسلامی بھائی کے ہاں اس کا مسئلہ حل کرنے تشریف لے گئے، وہاں بھی عدم اطاعت کا ہی مسئلہ درپیش تھا۔ اسی نگران نے انہیں بتایا کہ ”ایک مرتبہ میں نے امیرِ اہلسنت مظلہ العالی سے اپنے علاقے میں بیان کی تاریخ مانگی تو آپ نے ارشاد فرمایا، ”چند ہفتوں کے بعد لے لینا۔“ چند ہفتوں کے بعد جب میں آپ کی خدمت میں حاضر ہوا تو آپ نے ارشاد فرمایا، ”بیٹا! میں تاریخ تو آپ کو ابھی دے دوں مگر جن دنوں میں، میں نے آپ کو تاریخ دینے کا کہا تھا اس وقت باب المدینہ (کراچی) کا کوئی نگران نہیں تھا لیکن اب حاجی مشتاق (علیہ الرحمۃ) باب المدینہ کے نگران ہیں، اگر آپ اُن سے اجازت لے لیں تو میں ضرور حاضر ہو جاؤں گا۔“

سبحان اللہ وجل! امیرِ اہلسنت دامت برکاتہم العالیہ کی عاجزی پر قربان جائیے۔ اس حکایت میں ان ذمہ داران کے لئے سبق ہے جو اپنے نگران کی اجازت کے بغیر مختلف علاقوں یا شہروں میں اپنے بیان کی تاریخیں دے کر دعوتِ اسلامی کے کاموں کو نقصان پہنچاتے ہیں۔ اے کاش! ہمیں امیرِ اہلسنت کے اس طرزِ عمل کو بھی اپنانے کی سعادت نصیب ہو جائے۔ ہمیں چاہئے کہ امیرِ اہلسنت سے محبت، پیار اور اُلفت کا ثبوت دینے کے لئے ان کی مدنی تحریک ”دعوتِ اسلامی“ کو نقصان سے بچانے کی کوشش کرتے ہوئے اطاعت کو اپنا شعار بنائیں۔

﴿۶﴾ اپنے مدنی مقصد کو نہ بھولیں

آپ کتنی ہی بڑی ذمہ داری پر فائز کیوں نہ ہوں اپنے مدنی مقصد کو ہرگز نہ بھولیں کہ ”مجھے اپنی اور ساری دُنیا کے لوگوں کی اصلاح کی کوشش کرنی ہے، اِنْ شَاءَ اللہ وجل“ یاد رکھئے! اپنی اصلاح کے لئے مدنی انعامات پر عمل اور ساری دُنیا کے لوگوں کی اصلاح کی کوشش کے لئے راہِ خداع وجل میں سفر کرنے والے ”دعوتِ اسلامی“ کے مدنی قافلوں کا مسافر بننا بے حد ضروری ہے۔ بانیِ دعوتِ اسلامی، امیرِ اہلسنت مظلہ العالی فرماتے ہیں،

مدینہ..... مجھے ایسے ذمہ داران چاہئیں جو مدنی قافلوں میں سفر کرنے والے ہوں۔

مدینہ ۲..... دُنیاوی یا تنظیمی کام میں چاہے جتنی بھی مصروفیت ہو جب تک کوئی مانع شرعی نہ ہو ہر ماہ تین دن کے مدنی قافلے میں ضرور سفر کیجئے۔

مدینہ ۳..... دعوتِ اسلامی کی تمام مجالس بشمول مرکزی مجلسِ شوریٰ کا ہر نگران ورکن اور ہر ذمہ دار ہر ماہ تین دن کے مدنی قافلے میں

جدول کے مطابق سفر کرے۔ (نصابِ مدنی قافلہ، حصہ اول، ص ۱۳-۱۴، مطبوعہ مکتبۃ المدینہ)

لہذا ذمہ دارانِ اسلامی بھائیوں کو چاہئے کہ وہ مدنی انعامات پر عمل اور مدنی قافلوں میں سفر میں کوتاہی کر کے اسلامی بھائیوں کی تنقید

یا حوصلہ شکنی کا سبب نہ بنیں۔

سنجیدہ رہیں

پیادے اسلام بھائیو! سنجیدگی کو اپنے مزاج کا حصہ بنا لیجئے اور مذاق مسخری کی عادت پالنے سے پرہیز کریں۔ لیکن یاد رہے کہ رونی صورت بنائے رکھنے کا نام سنجیدگی نہیں اور نہ ہی بقدر ضرورت گفتگو کرنا یا کبھی کبھار مزاح کر لینا اور مسکراتا سنجیدگی کے منافی ہے۔ ہاں! کثرت مزاح اور زیادہ ہنسنے سے پرہیز کریں کہ اس سے وقار جاتا رہا ہے جیسا کہ حضرت سیدنا عمر فاروق رضی اللہ تعالیٰ عنہ فرماتے ہیں کہ ”جو شخص زیادہ ہنستا ہے، اس کا دبدبہ اور رُعب چلا جاتا ہے اور جو آدمی (کثرت سے) مزاح کرتا ہے وہ دوسروں کی نظروں میں گر جاتا ہے۔“ (احیاء العلوم ج ۳، ص ۲۸۳)

مزاح بھی ایسا ہونا چاہئے جس کی وجہ سے کسی گناہ کا ارتکاب نہ کرنا پڑے مثلاً کسی کا دل دکھا بیٹھنا یا جھوٹ بولنا وغیرہ۔ جیسا کہ، سرور کونین صلی اللہ تعالیٰ علیہ وسلم نے ارشاد فرمایا، ”ایک شخص کوئی ایسی (جھوٹی) بات کہتا ہے جس کے ذریعے وہ اپنے پاس بیٹھنے والوں کو ہنساتا ہے، لیکن وہ اسے آسمان کے زمین سے فاصلے سے بھی زیادہ فاصلے تک اور جہنم میں لے جائے گی۔“

(مجمع الزوائد، ج ۸، ص ۱۷۹، رقم: ۱۳۱۳۹)

امیر اہلسنت اور احساسِ ذمہ داری

الحمد للہ عز وجل! اس پُر فتن دور میں بھی ایسی شخصیات موجود ہیں جنہیں دیکھ کر اسلاف کی یاد تازہ ہو جاتی ہے۔ انہیں میں سے ایک شخصیت امیر اہلسنت، بانی دعوتِ اسلامی حضرت علامہ مولانا محمد الیاس عطار قادری مدظلہ العالی کی ہے۔ آپ ابتداء ہی سے احساسِ ذمہ داری کی چلتی پھرتی تصویر ہیں۔ اپنے اہل و عیال کی کفالت کی ذمہ داری ادا کرنے کے لئے پہلے پہلے بچوں کے غبارے اور جھاڑو وغیرہ بھی فروخت کئے، اس کے ساتھ ساتھ آپ تقویٰ و پرہیزگاری اور عشقِ رسول صلی اللہ تعالیٰ علیہ وسلم کا حسین امتزاج تھے، آپ نے اُن دنوں اپنے چہرے پر سنتِ مصطفیٰ صلی اللہ تعالیٰ علیہ وسلم سجائی (یعنی داڑھی آتے ہی رکھ لی) جب چہرے پر داڑھی اور سر پر عمامہ سجانا نہایت دشوار سمجھا جاتا تھا، ایسے نامساعد حالات میں آپ نے نیکی کی دعوت عام کرنے کی ذمہ داری محسوس کرتے ہوئے ایک ایک اسلامی بھائی پر انفرادی کوشش کر کے مسلمانوں کو عملی طور پر سنتیں اپنانے کی طرف راغب کرنا شروع کر دیا، یہاں تک کہ دیکھتے ہی دیکھتے آپ نے ”دعوتِ اسلامی“ جیسی عظیم عالمگیر تحریک کے مدنی کام کا آغاز کر دیا۔

آپ کو آپ کا احساسِ ذمہ داری دُور دراز کا سفر کروانا، دن میں بسا اوقات ایک سے زائد مرتبہ بیانات کرتے اور بسوں، ٹرینوں میں اور پیدل سفر کر کے مسجد مسجد، گاؤں گاؤں، شہر شہر خود تشریف لے جاتے، آپ کے کھانے کا Tiffin ساتھ ہوتا یہاں تک کہ نمک کی ڈبیا بھی ساتھ رکھتے، اپنا پانی تک ساتھ رکھتے کہ کسی سے سوال نہ کرنا پڑ جائے، مریضوں کی عیادت کرتے،

مردوں کو اپنے ہاتھوں سے غسل دیتے اور کفن پہناتے، نماز جنازہ کی امامت فرمانے اور غمی و خوشی کے مواقع پر مسلمانوں کی ایسی دلجوئی فرماتے کہ وہ بھی نیکی کی دعوت کو عام کرنے کے لئے آپ کے شریک سفر بن جاتے، فرائض و واجبات کی ادائیگی کے ساتھ ساتھ دیگر نفلی عبادتوں، خوفِ خدا عز و جل اور عشقِ رسول صلی اللہ تعالیٰ علیہ وسلم میں گریہ و زاری اور ریاضتوں نے آپ کو لاکھوں مسلمانوں کی دلوں کی دھڑکن بنا دیا۔

دولت مندوں اور اربابِ اقتدار شخصیات سے بے نیازی نے آپ کو مزید ممتاز کر دیا، اہل ثروت، مال و دولت کے انبار آپ کی ذات کے لئے پیش کرتے مگر آپ منع فرما دیتے، وقف کے مال کے استعمال میں آپ کی احتیاط کا اندازہ اس بات سے ہو سکتا ہے کہ عالمی مدنی مرکز فیضانِ مدینہ میں موجود فون کے استعمال سے حتیٰ الامکان گریز کرتے ہیں اور اگر کبھی استعمال کرنا بھی پڑے تو اس کی قیمت اپنی جیب سے ادا کرتے ہیں اور کوشش کرتے ہیں کہ آپ کے پاس اتنا مال جمع ہی نہ ہو جس سے صاحبِ نصاب بن جائیں، لہذا جب کبھی اتنی رقم جمع ہو جاتی ہے تو فوراً کسی کارِ خیر میں خرچ کر کے ہی دم لیتے ہیں، آپ کے کردار کی بلندیوں سے متاثر ہو کر سینکڑوں نہیں، ہزاروں نہیں بلکہ لاکھوں مسلمان آپ کے ہاتھوں بیعت کر کے حضرت سیدنا غوث الاعظم محی الدین سید عبدالقادر جیلانی رضی اللہ تعالیٰ عنہ کے دامن سے وابستہ ہو چکے ہیں۔

آپ کے احساسِ ذمہ داری کی برکتیں ”دعوتِ اسلامی“ سے وابستہ ہونے والے اسلامی بھائیوں میں بھی منتقل ہونا شروع ہوئیں، جنہوں نے نیکی کی دعوت کی ایسی دھومیں مچائیں کہ لاکھوں نوجوان فیشن کی آفت سے جان چھڑا کر سنتوں کے سانچے میں ڈھل گئے، اور انہوں نے اپنی زندگی کا مقصد ہی یہ بنالیا کہ،

”مجھے اپنی اور ساری دُنیا کے لوگوں کی اصلاح کی کوشش کرنی ہے، اِنْ شَاءَ اللہ عز و جل“

آپ مدظلہ العالی نے گویا کہ خود کو مکمل طور پر اُمت کی خیر خواہی کے لئے وقف کیا ہوا ہے۔ الحمد للہ عز و جل! یہ آپ ہی کی کوششوں کا نتیجہ ہے کہ اس مختصر سے عرصے میں دعوتِ اسلامی کا پیغام (تادمِ تحریر) دُنیا کے 56 ممالک میں پہنچ چکا ہے۔ ہزاروں مقامات پر ہفتہ وار اجتماعات میں بے شمار مبلغین اصلاحِ اُمت کے کاموں میں مصروفِ عمل ہیں۔ آپ فرماتے ہیں کہ ”میرا بس چلتا تو میں نیند بھی نہ کرتا کہ اتنا (کثیر) کام کرنا بھی باقی ہے۔“

یہ آپ کے احساسِ ذمہ داری کا بین ثبوت ہے کہ اُمتِ محبوب صلی اللہ تعالیٰ علیہ وسلم کو جن جن شعبوں کی حاجت بھی، آپ ان شعبوں کو قائم کرنے میں مصروف ہو گئے اور آج الحمد للہ عز و جل ان میں سے کئی شعبہ جات میں کام شروع ہو چکا ہے مثلاً مساجد کی تعمیرات کے لئے ”خدام المساجد“، حفظ و ناظرہ کے لئے ”مدرسة المدینہ“، بالغان کی تعلیم قرآن کے لئے ”مدرسة المدینہ برائے بالغان“، فتاویٰ کے لئے ”دارالافتاء“، علماء کی تیاری کے لئے ”جامعة المدینہ“،

تربیتِ افتاء کے لئے ”تخصص فی الفقہ“ اور اُمت کو درپیش جدید مسائل کے حل کے لئے ”مجلس تحقیقات شرعیہ“ پیغامِ اعلیٰ حضرت علیہ الرحمۃ کو عام کرنے کے لئے ”مجلس المدینۃ العلمیہ“، تصانیف و تالیفات کو شرعی اغلاط سے محفوظ رکھنے کے لئے ”مجلس تفتیش کتب و رسائل“، روحانی علاج کے لئے ”مجلس مکتوبات و تعویذات“، اسلامی بہنوں کو باحیاء بنانے کے لئے ان کے ”ہفتہ وار اجتماعات و دیگر مدنی کام“، مسلمانوں کو باعمل بنانے کے لئے ”مدنی انعامات کا تحفہ“ اور دُنیا بھر کے لوگوں کی اصلاح کی کوشش کے لئے دُنیا کے کئی ممالک میں ”مدنی قافلوں اور ہفتہ وار اجتماعات“ کا مدنی جال بچھایا جا چکا ہے، ”گو نگے بھرے، نابینا اسلامی بھائیوں اور جیلوں میں قیدیوں کی اصلاح کے لئے مجالس قائم کر دیں، ”مختلف سطح کی مشاورتوں کا قیام“ اور اس طرح سنتوں کی خدمت کے کم و بیش تیس شعبوں کو قائم کر کے سارا نظام ”مرکزی مجلسِ شوریٰ“ کے سپرد کر کے ان کی کارکردگی پر بھی نظر رکھتے ہیں، اس کے علاوہ اپنے بیانات و مدنی مذاکروں کی کیٹیشیں اور تحریری رسائل و کتب عطا کر کے بھی مسلمانانِ عالم کو اپنا فیض لٹاتے ہیں، صرف یہی نہیں بلکہ اس کے ساتھ ساتھ امیرِ اہلسنت مدظلہ العالی کا انفرادی عبادت کو قائم رکھنا جس میں عشقِ رسول، حرمینِ طہیین کی محبت، نوافل مثلاً تہجد، اشراق و چاشت کی ادائیگی میں استقامت، تلاوتِ قرآن، سنتوں اور مستحبات پر عمل دیکھنے والے کو مبتلائے حیرت کئے دیتا ہے۔

آپ کی ذات سے متعلق مزید معلومات کے لئے ”امیرِ اہل سنت کی احتیاطیں“، ”عیسائی پادری امیرِ اہلسنت کے قدموں میں“، ”فکرِ مدینہ مع ۴۱ حکایاتِ عطاریہ“ اور ”امیرِ اہل سنت مدظلہ العالی کے آپریشن کی جھلکیاں“ نامی رسالوں کا مطالعہ فرمائیں، آپ کا ذوق دوبالا ہو جائے گا، اِنْ شَاءَ اللہ عَزَّ وَجَلَّ۔

احساسِ ذمہ داری پیدا کریں

میٹھے میٹھے اسلام بھائیو! الحمد للہ عَزَّ وَجَلَّ! اس وقت ہماری مدنی تحریک ”دعوتِ اسلامی“ سنتوں کی خدمت کے تیس شعبوں میں کام کر رہی ہے جس کی جھلک آپ نے سابقہ سطور میں ملاحظہ فرمائی۔ دُنیا بھر میں گناہوں کی یلغار، ٹی۔وی اور وی۔سی۔آر اور کیبل کی بھرمار اور فیشن پرستی کی پھٹکار مسلمانوں کی اکثریت کو بے عمل بنا چکی ہے، نیز عملِ دین سے بے رغبتی اور ہر خاص و عام کا میلان دُنیاوی تعلیم کی طرف ہونے کی وجہ سے دینی مسائل سے جہالت کے بادل ہر طرف منڈلا رہے ہیں، یہود و نصاریٰ مسلمانوں کو مٹانے کے لئے اور اسلام کا پاکیزہ نقشہ بدلنے کے لئے مجتمع ہو رہے ہیں، آج دُنیا میں کتنے ہی ایسے مقامات ہیں جہاں نہ تو مسلمان مردوں کی جانیں محفوظ ہیں اور نہ ہی مسلمان عورتوں کی عزت، مساجد کا تقدس یا مال کیا جا رہا ہے، لادینیت و بد مذہبیت اپنے پنجے گاڑھتی چلی جا رہی ہے۔

اس طرح کے کئی عوامل ہماری غیرتِ ایمانی کو لٹکا رہے ہیں اور ہم میں احساسِ ذمہ داری پیدا کرنے کے لئے ہمیں جھنجھوڑ رہے ہیں جیسا کہ اعلیٰ حضرت امام اہل سنت مجددِ دین و ملت الشاہ امام احمد رضا خان علیہ رحمۃ الرحمن فرماتے ہیں،

سونا جنگل رات اندھیری چھائی بدلی کالی ہے
آنکھ سے کا جل صاف چرا لیں یاں وہ چور بلا کے ہیں
یہ جو تجھ کو بلاتا ہے یہ ٹھگ ہے مار ہی رکھے گا
سونا پاس ہے سونا بن ہے سونا زہر ہے اٹھا پیارے
آنکھیں ملنا جھنجھلا پڑنا لاکھوں جما ہی انگڑائی
جگنو چمکے پتا کھڑ کے مجھ تنہا کا دل دھڑکے
بادل گرے بجلی تڑپے دھک سے کلیجہ ہو جائے
پاؤں اٹھا اور ٹھوکر کھائی کچھ سنبھلا پھر اوندھے منہ
ساتھی ساتھی کہہ کر پکارو ساتھی ہو تو جواب آئے
پھر پھر کر ہر جانب دیکھوں کوئی آس نہ پاس کہیں
تم تو چاند عرب کے ہو پیارے تم تو عجم کے سورج ہو
شہد دکھائے زہر پلائے، قاتل، ڈائن، شوہر گش
وہ تو نہایت سستا سودا بیچ رہے ہیں جنت کا
مولیٰ تیرے عفو و کرم ہوں میرے گواہ صفائی کے

سونے والو جاگتے رہو چوروں کی رکھوالی ہے
تیری گٹھڑی تاکی ہے اور تو نے نیند نکالی ہے
ہائے مسافر دم میں نہ آنا مت کیسی متوالی ہے
تو کہتا ہے نیند ہے میٹھی تیری مت ہی زالی ہے
نام پر اٹھنے کے لڑتا ہے اٹھنا بھی کچھ گالی ہے
ڈر سمجھائے کوئی پون ہے یا اگیا بیتالی ہے
بن میں گھٹا کی بھیانک صورت کیسی کالی کالی ہے
مینہ نے پھسلن کردی ہے اور دھرتی کھائی نالی ہے
پھر جھنجھلا کر سردے پنکوں چل رے مولیٰ والی ہے
ہاں اک ٹوٹی آس نے ہارے جی سے رفاقت پالی ہے
دیکھو مجھ بے کس پر شب نے کیسی آفت ڈالی ہے
اس مردار پہ کیا للچایا دُنیا دیکھی بھالی ہے
ہم مفلس کیا مول چکائیں اپنا ہاتھ ہی خالی ہے
ورنہ دضّا سے چور پہ تیری ڈگری تو اقبالی ہے

میٹھے میٹھے اسلامی بھائیو ! آج کہیں فٹ بال اور شراب و کولڈ ڈرنک کے ڈھکن پر کلمہ لکھ کر، تو کہیں مسلمان مردوں کو داڑھی اور اسلامی بہنوں کو پردے سے جبراً دُور کر کے ہمارے دلوں کو چھلنی کیا جا رہا ہے اور نہ جانے کتنے مسلمانوں کو دولت و شہرت کی لالچ دیکر اسلام سے دُور کیا جا رہا ہوگا۔

آہ صد آہ ! آج مسلمان انہی اسلام دشمن یہود و نصاریٰ کے طریقے پر چلنے میں فخر محسوس کرتا ہے۔ آج مسلمانوں میں نیکی کی دعوت کا جذبہ ختم ہوتا جا رہا ہے، اسلام کی خاطر قربانی دینے کا جذبہ ماند پڑتا جا رہا ہے، ہر گھر سنیمیا گھر بنتا جا رہا ہے، مسلمان موسیقی، شراب اور جوئے کا عادی ہوتا جا رہا ہے، آج مسلمان تیزی کے ساتھ بد اخلاقی کے عمیق گڑھے میں گرنا جا رہا ہے،

ہر طرف اُداسی ہی اُداسی نظر آرہی یہ، آج پھر آقا صلی اللہ تعالیٰ علیہ وسلم کی اُمت پر انتہائی کڑا وقت آپڑا ہے آج پھر گلشنِ اسلامی پر خزاں کے بادل منڈلا رہے ہیں.....

اُمت پہ تری آ کے عجب وقت پڑا ہے
پردیس میں آج غریبُ الغریاء ہے
خود آج وہ مہمانِ سَرائے فُقراء ہے
اب اُس کی مجالس میں نہ بتی نہ دیا ہے
اب مُعَرَّض اُس دین پہ ہر ہر زہِ سَرا ہے
پیاروں میں مَحَبت ہے نہ یاروں میں وفا ہے
پر نام تری قوم کایاں اب بھی بڑا ہے
مُدّت سے اِسے دَورِ زَماں میٹ رہا ہے
اب عِلْم کا واں نام نہ حِکمت کا پتا ہے
گم دشت میں اِک قافلہ بے طَب و دَرا ہے
شکوہ ہے زمانے کا نہ قسمت کا گِلہ ہے
سچ ہے کہ بُرے کام کا انجام بُرا ہے
یہ بڑا یہ تباہی کے قریب آن لگا ہے
دنیا پہ ترا لُطفِ سَدا عام رہا ہے
جب تُو نے کیا نیک سُلوک اُن سے کیا ہے
ہر باغی و سُرکش کا سر آخر کو جھکا ہے
اعداء سے غلاموں کو کچھ امید سوا ہے
خطروں میں بہت جس کا جہاز آ کے گھرا ہے
وِلدَادہ ترا ایک سے ایک اِن میں سوا ہے
وہ تیری مَحَبت تری عِنُزَت کی وِلا ہے
اب تک وہیں قِبلہ تری اُمت کا رہا ہے

اے خاصہ خاصانِ رُسل صلی اللہ علیہ وسلم وقتِ دُعا ہے
جو دین بڑی شان سے نکلا تھا وطن سے
جس دین کے مَدْعُو تھے قیصر و کسریٰ
وہ دین ہوئی بزمِ جہاں جس سے فُروزاں
جس دین کی کُجّت سے سب ادیاں تھے مَغْلُوب
چھوٹوں میں اطاعت ہے نہ شَفَقَت ہے بڑوں میں
گو قوم میں تیری نہیں اب کوئی بڑائی
ڈر ہے کہیں یہ نام بھی مٹ جائے نہ آخر
جو قوم کہ مالک تھی عُلُوم اور حِکْم کی
کھوج ان کے کمالات کا لگتا ہے اب اتنا
جو کچھ ہیں وہ سب اپنے ہی ہاتھوں کے ہیں گُرتُوت
دیکھے ہیں یہ دِن اپنی ہی غفلت کی بدولت
فریاد ہے اے کشتی اُمت کے نگہبان صلی اللہ علیہ وسلم
اے چشمہ رَحْمَتِ بَانی اَنْتَ وَاَمِی
جس قوم نے گھر اور وطن تجھ سے چھڑوایا
سو بار ترا دیکھ کر عَفُو اور حَزْم
برتاؤ ترے جبکہ یہ اعداء سے ہیں اپنے
کر حق عَز و جَل سے دُعا اُمتِ مَرحوم کے حق میں
اُمت میں تری نیک بھی ہیں بد بھی ہیں لیکن
ایمان جسے کہتے ہیں عقیدے میں ہمارے
جو خاک ترے در پہ ہے جاؤوب سے اُڑتی

جس شہر نے پائی تری ہجرت سے سعادت
 کل دیکھئے پیش آئے غلاموں کو ترے کیا
 ہم نیک ہیں یا بد ہیں پھر آخر ہیں تمہارے
 تدبیر سنہلنے کی ہمارے نہیں کوئی
 خود جاہ کے طالب نہ ہیں عزت کے ہیں خواہاں
 پر فکر ترے دین کی عزت کی سدا ہے
 (ماخوذ از رسالہ جوشِ ایمانی از امیرِ اہلسنت دامت برکاتہم العالیہ)

میٹھے میٹھے اسلامی بھائیو! ان حالات میں اُمید کی ایک روشن کرن ”دعوتِ اسلامی اور امیرِ اہلسنت مدظلہ“ کی صورت میں ہمارے پاس موجود ہے۔ دُنیا بھر میں نیکی کی دعوت کی دھو میں مچانے کے لئے اور اس مَدَنی کام کو عام کرنے کے لئے اپنے اندر احساسِ ذمہ داری پیدا کیجئے، دین کے لئے قربانی دینے کا جذبہ پیدا کیجئے۔ اسلامی بھائیوں کی تعداد ہے جو دُنیا کمانے میں مصروف ہونے کی وجہ سے پہلے پہل درس و بیان اور مَدَنی قافلے چھوڑ دیتے ہیں، ہفتہ وار اجتماع میں شرکت کرنے میں سستی کرتے ہیں۔ پھر آہستہ آہستہ عمامہ کے تاج، پھر نمازِ باجماعت کی نعمت سے محرومی کا آغاز ہوتا ہے اور نہ جانے کتنے ترک کردہ گناہوں کا سلسلہ پھر سے شروع ہو جاتا ہے۔ ایسے اسلامی بھائیوں کی خدمت میں عرض ہے کہ اس طرزِ عمل سے شاید آپ کی دُنیا تو سنور رہی ہو لیکن ذرا غور تو کیجئے کہ آخرت کا نقصان کتنا بڑا ہو رہا ہے؟ یاد رکھئے کہ گناہوں کی کثرت کے باوجود نعمتوں کی فراوانی ربِّ تعالیٰ کا انعام نہیں بلکہ اس میں سخت پکڑ کی جانب اشارہ ہے۔ جیسا کہ.....

اللہ عزوجل کی ڈھیل

حضرت سیدنا عقیل بن عامر رضی اللہ تعالیٰ عنہ سے روایت ہے کہ سرکارِ مدینہ صلی اللہ تعالیٰ علیہ وسلم نے ارشاد فرمایا، ”جب تم دیکھو کہ اللہ عزوجل کسی بندے کے گناہ گار ہونے کے باوجود اس پر عطاؤں کی بارش برسا رہا ہے تو یہ اللہ عزوجل کی اس کیلئے ڈھیل (یعنی مہلت) ہے۔“ پھر رسول اللہ صلی اللہ تعالیٰ علیہ وسلم نے یہ آیاتِ مبارکہ تلاوت فرمائی،

فَلَمَّا نَسُوا مَا ذُكِّرُوا بِهِ فَتَحْنَا عَلَيْهِم ابْوَابَ كُلِّ شَيْءٍ ط حَتَّىٰ إِذَا فَرِحُوا بِمَا أُوتُوا أَخَذْنَاهُمْ بَغْتَةً

فَإِذَا هُمْ مَبْلُسُونَ فَقَطَّعَ دَابِرَ الْقَوْمِ الَّذِينَ ظَلَمُوا ط وَالْحَمْدُ لِلَّهِ رَبِّ الْعَالَمِينَ

ترجمہ کنزالایمان : پھر جب انہوں نے بھلا دیا جو نصیحتیں ان کو کی گئی تھیں ہم نے ان پر ہر چیز کید روازے کھول دیے۔

یہاں تک کہ جب خوش ہوئے اس پر جو انہیں ملا تو ہم نے اچانک انہیں پکڑ لیا اب وہ آس ٹوٹے رہ گئے تو جڑ کاٹ دی گئی

ظالموں کی اور اس خوبیوں سرہا اللہ رب العزت سارے جہاں کا۔“ (پے، الانعام، ۴۴، ۴۵)

(مسند احمد، ج ۶، رقم ۱۷۳۱۳، ص ۱۲۲)

حضرت سیدنا عمار بن یاسر رضی اللہ تعالیٰ عنہ فرماتے ہیں کہ ”اللہ تعالیٰ کی رحمت سے مایوس ہونا، اللہ عز وجل کی مدد سے نا اُمید ہونا اور اللہ عز وجل کی خفیہ تدبیر سے خود کو محفوظ تھوکر کرنا کبیرہ گناہوں سے بڑھ کر ہے۔“

(مکارم الاخلاق، باب فیمن ظلم رجلاً مسلماً، ص ۳۵۹، رقم: ۱۲۵)

پیارے اسلامی بھائیو! یہ بے وفا دُنیا نہ پہلے کسی کی ہوئی نہ اب ہوگی۔ اگر ہماری بقیہ زندگی کی چند سانسیں بھی سُنّتوں کی خدمت کے لئے قبول ہو گئیں تو ہماری دُنیا و آخرت سنور جائیگی، ان شاء اللہ عز وجل۔ اس دُنیا کے مال و اسباب کے پیچھے ہم کتنا ہی دوڑیں یہ پیٹ بھرنے والا نہیں ہے جیسا کہ ہمارے پیارے آقا صلی اللہ تعالیٰ علیہ وسلم کا فرمانِ عبرت نشان ہے ”اگر انسان کو سونے کی دو، وادیاں مل جائیں تو وہ تیسری کی تمنا کرے گا، انسان کا پیٹ تو مٹی ہی بھر سکتی ہے۔“

(بخاری، کتاب الرقاق، ص ۲۲۹، رقم: ۶۴۳۶)

ذرا غور تو کیجئے مال و اسباب اور آسائش جمع کرنے کا احساس ہمیں دِن رات کتنی مشقتوں میں مبتلا کرتا ہے۔ دِن بدن بڑھتی ہوئی مشقتوں کے باوجود ہمیں چین نہیں آتا، اور چین آئے بھی کیسے کہ ہمارا رب عز وجل فرما چکا ہے، ”اے انسان تو میری عبادت کے لئے فارغ ہو جا، میں تیرا سینہ غشی سے بھر دوں گا اور تیری غریبی دُور کر دوں گا اور اگر تو ایسا نہ کرے گا تو تیرا ہاتھ کام کاج سے بھر دوں گا اور تیری فقیری بند نہ کروں گا۔“ (مشکوٰۃ المصابیح، کتاب الرقاق، ج ۳، ص ۱۰۸، رقم: ۵۱۷۲)

میٹھے میٹھے اسلامی بھائیو! اللہ عز وجل کا کروڑ کروڑ احسان ہے کہ ہم جسمانی طور پر صحت مند ہیں اور ایک تعداد ہے جنہیں فرصت بھی میسر ہوتی ہے مگر ہم اس نعمت کی پرواہ کئے بغیر اپنے شب و روز غفلت میں گزار رہے ہیں۔

دو نعمتیں

پیارے آقا صلی اللہ تعالیٰ علیہ وسلم کا فرمانِ عالیشان ے، ”دو نعمتیں ہیں جن میں لوگ بہت گھائے میں ہیں تندرستی اور فراغت۔“

(مشکوٰۃ المصابیح، کتاب الرقاق، ج ۳، ص ۱۰۵، رقم: ۵۱۵۵)

پیارے اسلامی بھائیو! اکثر لوگ اپنا وقت اور صلاحیتیں محض دُنیا کمانے میں صرف کرتے ہیں حالانکہ دُنیا کی حقیقت

تو یہ ہے کہ محنت سے جوڑنا، مشقت سے اس کی حفاظت کرنا، حسرت سے چھوڑنا۔

لہذا آئیے ہم اپنی ذمہ داریوں کا احساس کرتے ہوئے مدنی کاموں میں مصروفِ عمل ہو جائیں اور اپنے رب عز وجل اور

اس کے پیارے حبیب صلی اللہ تعالیٰ علیہ وسلم کی اطاعت و فرمانبرداری میں لگ جائیں۔ دعوتِ اسلامی کے مختلف شعبوں میں اپنا وقت

صرف کر کے اسے قیمتی بنائیں مثلاً مدنی قافلوں میں سفر کریں اور مدنی انعامات پر بھی عمل کریں، مدرسۃ المدینہ بالغان میں پڑھیں

یا پڑھائیں، مسجد و چوک درس میں بھی مصروف رہیں، تحصیل سطح کے اجتماعات میں بھی شرکت کریں، علاقائی دورہ برائے نیکی کی دعوت اور صدائے مدینہ کی دھو میں مچائیں، اس کے ساتھ گونگے بہرے اور ناپید اسلامی بھائیوں، جیل خانہ جات، مجلس رابطہ، شعبہ تعلیم، تعویذات، جامعات، مساجد کی تعمیرات، I.T (انٹرنیٹ)، المدینۃ العلمیۃ، تفتیش کتب و رسائل اور دارالافتاء وغیرہ کے شعبوں میں بھی اپنی خدمات پیش کر کے اپنے ذمہ دار ہونے کا کامل ثبوت دیں۔

جہاں (فیضانِ سنت کے ابواب سے) درس نہیں ہو رہے وہاں درس جاری کروائیں، جہاں مدرسۃ المدینہ بالغان نہیں لگ رہے رہاں جاری کروائیں، اپنے حلقے سے ہر ماہ تین دن کا مَدَنی قافلہ تو ضرور بالضرور سفر کروائیں بلکہ احساسِ ذمہ داری کا ثبوت دیتے ہوئے ہر ماہ خود کو تین دن، ہر ۱۲ ماہ میں ۳۰ دن کے لئے اور عمر بھر میں ۱۲ ماہ کے مَدَنی قافلے میں سفر کے لئے پیش کریں۔

اپنا یہ ذہن بنا لیجئے کہ دعوتِ اسلامی میری اپنی تحریک ہے اور یہ کہ ”میں ہر وقت ہر مَدَنی کام کرنے کے لئے حیا رہوں، اِنْ شَاءَ اللہ عزوجل“ فکرِ مدینہ کو اپنا معمول بنا لیجئے کہ بے عمل مبلغ کی زبان میں تاثیر کیسے پیدا ہوگی، دوسروں کو نیکی کی دعوت دینا اور اپنی اصلاح کی کوشش کے لئے فکرِ مدینہ بھی نہ کرنا کس قدر محرومی ہے۔ اس کے علاوہ اُمتِ محبوب صلی اللہ تعالیٰ علیہ وسلم کی بہترین خیر خواہی کرتے ہوئے **عطاری** بنانا بھی ہماری ذمہ داریوں میں شامل ہے کہ اس کے ذریعے غوثِ پاک رضی اللہ تعالیٰ عنہ کی غلامی نصیب ہو جاتی ہے۔ حضور غوثِ پاک رضی اللہ تعالیٰ عنہ فرماتے ہیں، ”میں اپنے مریدوں کا قیامت تک کے لئے توبہ پر مرنے کا (بفہلِ خدا عزوجل) ضامن ہوں۔“ (بہجۃ الاسرار، ص ۱۹۱، مطبوعۃ دارالکتب العلمیۃ بیروت)

امیرِ اہلسنت دامت برکاتہم العالیہ کے رسائل اور کیسیٹوں کو فروخت اور تقسیم کرنا بھی ہماری ذمہ داری ہے۔ اللہ تعالیٰ ہمیں اس مَدَنی مقصد میں کامیابی حاصل کرنے کی توفیق عطا فرمائے کہ

”مجھے اپنی اور ساری دُنیا کے لوگوں کی اصلاح کی کوشش کرنی ہے، اِنْ شَاءَ اللہ عزوجل“